

# د روژۍ میاشت څه ډول استقبال کړو؟

لیکنه: دوکتور رفیع الله عطاء

**Download from: [aghalibrary.cm](http://aghalibrary.cm)**

د روژۍ میاشت څه ډول استقبال کړو؟



کتاب پېژندنه :

د کتاب نوم :

د روژۍ میاشت څه ډول استقبال کړو؟

لیکنه :

دوکتور رفیع الله عطاء

څېړندویه موسسه : جمعیت اصلاح و انکشاف اجتماعی افغانستان

تیراژ:

3000 ټوکه

د چاپ نوبت:

دریم

د چاپ نیټه:

اسد 1387

کمپوز او ډیزاین : جاوید خان امیري

اُدرس : کابل, خوشحال مینه, الف ساحه, د شاداب ظفر  
بلاکونوترشا

موبایل

0778191382 / 0799394015

دیجیټل:

0752021221

Email:eslahmilli@gmail.com

د موضوعاتو فهرست

|         |                                  |
|---------|----------------------------------|
| 1.....  | پیلیزه                           |
| 3.....  | لومړۍ فصل                        |
| 7.....  | په اسلام کې د روژې د فرضیت تاریخ |
| 9.....  | د روژې ښېگڼې                     |
| 16..... | د روژې روحي گټې                  |
| 17..... | طبي او جسمي گټې                  |
| 19..... | د روژې ډولونه                    |
| 21..... | دوهم فصل                         |
| 21..... | د روژې احکام                     |
| 42..... | خواره واره مسایل                 |
| 44..... | تراویح                           |
| 46..... | د روژې قضاء                      |
| 47..... | د روژې کفارہ                     |
| 49..... | اعتکاف                           |
| 55..... | د قدر شپه                        |
| 57..... | سرسایه                           |

## بسم الله الرحمن الرحيم

### پيليزه

#### د روژي مبارکه مياشت !

د روژي مبارکه مياشت رمضان نومېږي چې په اسلام کې ځانگړی ځای لري. لکه څرنگه چې الله پاک ځينې شيان په نورو باندې غوره کړي دي په دې لړ کې يې د روژي مياشت پر نورو ټولو مياشتو غوره گرځولي ده. روژه هغه مياشت ده چې الله پاک پکې قرآن کریم نازل کړی دی، د رمضان د مبارکو شپو څخه يوه هم د قدر شپه ده چې د زرو نورو مياشتو څخه غوره ده، دغه د برکت څخه ډکه مياشت په تاريخي لحاظ سره د مسلمانانو او اسلامي سوبو او برياليتوبونو مياشت هم ده، د اسلام د سپېڅلي دين د رېښتيني او ستر پيغمبر په مشرتابه کې دهغه رېښتينو ملگرو او په خداي مينو سپاهيانو ته په دغه مياشت کې گڼ شمير برياليتوبونه ور په برخه شوي دي د بدر تاريخي غزا چې د روژي په اولسمه نيټه پېښه شوه، مشرکانو او دالله دښمنانو ته يو غاښي ماتوونکی گوزار و، په نوموړي غزا کې له مسلمانانو سره الهي مرسته د قرآن کریم په مبارکو آياتونو کې ثابته ده. همدا راز د مکې مکرمې تاريخي فتحه هم په دغه مبارکه مياشت کې پېښه شوی ده چې په دې فتحې سره دکفر او شرک ماڼۍ ونړېدې او له بيت الله شريف څخه د بتانو جنازی ووتې. روژه گڼ شمير ښيگړي لري، روژه د اسلام دريم رکن او خورا مهم عبادت دی نو په کار دی چې ټول مسلمانان يې په ډېره خوښۍ، قوي عزم او رېښتوني توگه اداء کړي. دا رساله چې د درنو لوستونکو په مخ کې ده د روژي د بختوري مياشتې ( ۱۴۱۹ هـ ق ) په وياړ ليکل شوېده.

پدې کې د روژي فضائل، احکام، آداب او ځينې نصيحتونه ذکر شوي دي هيله ده چې پښتو ژبي مسلمانان او په ځانگړي توگه هغه وروڼه او خويندې چې د عربي ژبې څخه مطلب نه شي اخيستلای ددغې رسالې څخه گټه واخلي.

په دې رساله کې لاندې ټکي د پام نه مه غورځوي:

- ۱ - دا رساله د حنفي فقهي پر اساس ليکل شوی ده ځکه چې زموږ ټولنه اکثره حنفي مذهب ده نو ضرورت هم دا و چې په حنفي مذهب وليکل شي.
  - ۲ - د حنفي فقهي د باوري مراجعو څخه پکې استفاده شوی ده.
  - ۳ - کوبښ شوی دی چې گڼ جزئيات پکې راټول شي خو دا چې فقهي جزئيات ډېر زيات دي نو کيدای شي ځينې مسائل پکې پاتې وي چې دهغو پوښتنه د وخت له علما و څخه کيدای شي.
  - ۴ - په احکامو کې ضعيف احاديث نه دي ذکر شوي او په فضايلو کې هم ورڅخه ژغورنه شوی ده.
  - ۵ - دا رساله چې د مقالو په توگه ځينو مطبوعاتو ته له چاپ نه مخکې ورکړل شوی وه کيدای شي ترتيب پکې ښه نه وي رعايت شوی، هيله ده درانه لوستونکي مو عذر ومني.
- الله پاک دی وکړي چې زموږ دا کوچنی کار خاص د خپلې رضا لپاره ومني او خلکو ته پری گټه ورسوي.

والسلام عليكم ورحمت الله و بركاته

الفقيه رفيع الله عطاء

۹ رمضان المبارک ۱۴۱۹ هـ ق

۲۷ / ۱۲ / ۱۳۹۸ م.

## لومړۍ فصل

د روژي تعريف: روژه په لغت كې مطلقا امساك ( لاس نيولو او ځان منع كولو) ته ويل كيږي برابره خبره ده كه هغه د خبرو كولو څخه وي او كه د عمل كولو څخه او يا د نورڅه څخه.<sup>1</sup>

روژه په اصطلاح كې:

روژه د شريعت په اصطلاح كې د هغه چا څخه چې د عبادت اهل وي د نيت كولو سره د سبا خنلو څخه تر ماښام پوري د خوراك څښاك او جماع ( خپلې ښځې سره كور والي ) پريښودلو څخه عبارت ده.<sup>2</sup>

د رمضان تعريف: رمضان د قمري مياشتو څخه يوه مشهوره مياشت ده چې اصل ماده ( حروف او اشتقاق ) يې د رمض څخه ده چې هغه سختي گرمۍ ته ويل كيږي او كله چې د پخوانۍ ژبې څخه د مياشتو نومونه نقل كيدل نو د هغه موسم سره برابر نوم يې ورته وركړ (رمضان داسې وخت كې كيښودل شو چې زياته گرمي وه).

فراء چې د عربي ژبې يو نامتو عالم دی وايي چې: كله رمضان او ربیع ذکر كيږي نو شهر هم ورسره ذکر كيږي لكه شهر رمضان او شهر ربیع يعنې د رمضان مياشت او د ربیع مياشت په داسې حال كې چې د نورو مياشتو نومونو سره شهر ( مياشت ) نه ذکر كيږي.

دا ډول رمضان كيدای شي چې د ( رمض الصايم ) څخه اخيستل شوي وي يعنې ډېر گرم شو روژه داركله يې چې د ډېرې تندۍ له امله گيډه گرمه شي.<sup>3</sup> د رمضان د مبارکي مياشتې د حقونو او آدابو د پر ځای كولو په صورت كې د گناهونو سوزوونكې مياشت ده چې په دې توگه يې هم د گرموالي سره نسبت پيدا كيږي.

د رمضان د مبارکي مياشتې ښيگړۍ: د رمضان مبارکه مياشت هغه مياشت ده چې د الله تعالی له خوا پکې پر حضرت محمدصلي الله عليه وسلم قرآنکريم نازل شوی دی. او قرآنکريم د مسلمانانو لپاره قانون او دهغه د عملي کولو په صورت کي د دنيا او اخرت د سوکالۍ او نيکمرغۍ وسيله ده، الله تعالی په قرآنکريم کي فرمايي:

(( شهر رمضان الذي انزل فيه القرآن هدى للناس ))<sup>4</sup>

رمضان هغه مياشت ده چې په هغې كې قرآن د خلكو د لارښوونې لپاره نازل شوی دی.

دا ډول د رمضان په مبارکه مياشت كې يوه د قدر شپه هم شته چې دالله تعالی په نزد زرو نورو هغو مياشتو څخه غوره ده چې دغه شپه پکې نه وي، الله تعالی فرمايلي دي: **إِنَّا أَنْزَلْنَاهُ فِي لَيْلَةِ الْقَدْرِ ۚ وَمَا أَوْرَاكَ مَا لَيْلَةُ الْقَدْرِ ۚ لَيْلَةُ الْقَدْرِ خَيْرٌ مِنْ أَلْفِ شَهْرٍ ۚ تَنْزِيلُ الْكِتَابِ وَالرُّوحُ فِيهَا بِإِذْنِ رَبِّهِمْ مِنْ كُلِّ أَمْرٍ ۚ هـ، سَلَامٌ هِيَ حَتَّىٰ مَطْلَعِ الْفَجْرِ**

ژباړه: بيشكه موږ نازل كړی دی دغه ( ټول قرآن ) د قدر په شپه كې او څه شي پوه كړی يې ته (ای محمده!) چې د قدر شپه څه ده (د عزت او شرافت له پلوه ؟ ) د قدر شپه غوره ده له زرو مياشتو څخه (هغه زر مياشتې چې دغه شپه د قدر پکې نه وي).

د رمضان مبارکه مياشت د مسلمانانو لپاره د فتحې او د برياليتوب مياشت هم ده چې په همدې مياشت كې يې ستر ستر بري په نصيب شوي دي لكه د بدر غزا د مكې فتحه او داسي نور.

د رمضان مبارکه مياشت هغه مياشت ده چې د جنت دروازي پکې خلاصيري او د جهنم دروازي پکې تړل كيږي، د حضرت ابوهريره رضي الله عنه څخه روايت دی چې رسول الله صلى الله عليه وسلم به فرمايل: ((قد جاءكم شهر رمضان، شهر مبارك، افترض الله عليكم صيامه تفتح فيه ابواب الجنة وتغلق فيه ابواب الجحيم، وتغلق فيه الشياطين فيه ليلة خير من ألف شهر، من حرم خيرها فقد حرم))<sup>5</sup>

ژباړه: د رمضان مياشت درته راغله چې مبارکه مياشت ده، الله (ج) دهغې روژه فرض كړی ده چې په هغې كې د جنت دروازي خلاصيري، د جهنم دروازي

<sup>1</sup> - مختار الصحاح لمحمد بن ابي بكر الرازي ص ٢٧٤ طبع دارالقلم القاموس الفقهي لسعدی

ابوحبيب ص ٢١٨ طبع: اداره القرآن و فتح القدیر شرح الهدایه ٢ / ٢٣٤.

<sup>2</sup> - كنزالدقائق ص ١٦٦ طبع بلوچستان والقاموس الفقهي ص ٢١٨.

<sup>3</sup> - لسان العرب ٧ / ١٦٢

<sup>4</sup> - سورة البقره.

<sup>5</sup> - مسند الامام احمد ٢ / ٢٣٠ طبع: دارالفكر.

تړل کيږي او شيطانان پکې بنديانږي، او يوه پکې شپه ده چې د زرو مياشتو څخه غوره ده، څوک چې د دې مياشتې د خير څخه محروم شو نو يقينا دلوی برکت اوخير څخه محروم شو.

**په يو بل حديث شريف کي راغلي دي:** عن ابي هريرة رضي الله عنه، عن النبي صلى الله عليه وسلم قال: اذا دخل شهر رمضان فتحت ابواب السماء وغلقت ابواب جهنم وسلسلت الشياطين.<sup>6</sup>

**ژباړه:** حضرت ابوهريره رضي الله عنه د پيغمبر صلى الله عليه وسلم څخه روايت کوي چې هغه مبارک فرمايلي دي چې: کله د رمضان مياشت داخل شي د اسمان دروازي خلاصې شي او د جهنم دروازي وتړل شي او شيطانان (عليهم اللعنة) پر ځينځيرونو وتړل شي.

د روژي مياشت ښيگړی او فضائل ډېر زيات دي چې د نمونې په توگه موږ د هغې يوه ډېره کوچنۍ برخه دلته ذکر کړه.

**روژه په پخوانيو امتونو کي:** د روژي فرضيت د حضرت محمد صلى الله عليه وسلم امت پورې خاص نه دی بلکې روژه په نورو لومړنيو امتونو باندې هم فرض وه الله تعالی په قرآن کریم کي فرمايلي دي چې: يا ايها الذين امنوا كتب عليكم الصيام كما كتب على الذين من قبلكم لعلكم تتقون.<sup>7</sup>

**ژباړه:** اى هغه کسانو چې ايمان يې راوړی دی (اى مومنانو!) روژه په تاسې باندې فرض کړای شوی ده لکه څنگه چې په هغه کسانو فرض کړای شوی وه چې پخوا له تاسې څخه وو (لکه پخواني امتونه).

په تفسير کابلي کي (د شيخ الهند صاحب او شبير احمد عثماني صاحب د تفسير ترجمه) د پورتنۍ مبارک آيت په تفسير کي ليکل شوي دي چې: دا حکم د روژي حکم د ادم عليه السلام له زمانې څخه تر اوسه پورې جاري دی<sup>8</sup> او مولنا مفتي محمد شفيع رحمه الله هم دغه مطلب په خپل تفسير کي ذکر کړی دی<sup>9</sup>.

**اوپه تفسير ابن کثير کي د نوموړي آيت لاندې ذکر دی چې:** د حضرت معاذ، حضرت ابن مسعود، حضرت ابن عباس، عطاء، قتادة او ضحاک رضي الله تعالى عنهم څخه روايت دی چې دوی ويلي دي: د نوح عليه السلام د زمانې څخه را پدېخوا هره مياشت کي د درې ورځو د روژي نيولو حکم و، تر دې چې الله تعالی دغه لرغونی حکم د رمضان د يوې مياشتې په روژي باندې منسوخ کړ.

همدغه راز حافظ ابن کثير په خپل تفسير کي د ابن عباس رضي الله عنهما څخه د (کما كتب على الذين من قبلكم) په تفسير کي ذکر کړی دی چې: مراد له پخوانيو امتونو څخه اهل کتاب دي. دغه روايت يې د يو شمير نورو تابعينو څخه هم نقل کړی دی.<sup>10</sup>

لنډه دا چې په پخوانيو امتونو کي هم د روژي د فرضيت حکم موجود و که څه هم په جزئياتو کي به يې فرق موجود و لکه مخکې چې ذکر شو د هغوی روژه په هره مياشت کي درې ورځې وه او د اسلام په لمړني وخت کي هم په هره مياشت کي درې ورځې وه. چې د رمضان مياشتې په روژي سره هغه حکم منسوخ شو.<sup>11</sup>

شاه ولي الله رحمه الله په حجة الله البالغة کي ليکلي چې نوح عليه السلام هميشه روژه و. او داود عليه السلام يو ورځ پس او عيسى عليه السلام دوه ورځې پس روژه کيدل.<sup>12</sup>

د شاه صاحب د څرگندوني څخه هم معلوميږي چې روژه ډېر اوږد تاريخ لري. په اسلام کي د روژي د فرضيت تاريخ: د رمضان د مبارکې مياشتې روژه پر مسلمانانو د هجرت په دوهم کال د شعبان په مياشت کي فرض شوی ده.<sup>13</sup> د روژي فرضيت په قرآنکریم، سنتو او د مسلمانانو په اجماع سره ثابت دی الله تعالی په قرآنکریم کي فرمايلي دي: ((يا ايها الذين امنوا كتب عليكم الصيام كما كتب على الذين من قبلكم)).<sup>14</sup>

**ژباړه:** اى هغه کسانو چې ايمان يې راوړی دی (اى مومنانو!) فرض کړای شوی ده په تاسې باندې روژه لکه څنگه چې په هغه کسانو فرض شوی وه چې ستاسې څخه مخکې و.

6 - صحيح البخاري كتاب بدء الخلق باب ١١.

7 - سورة البقرة.

8 - تفسير کابلي ١٣٤ / ١.

9 - معارف القرآن ١٠٩ / ١.

10 - تفسير القرآن العظيم للإمام الحافظ ابن کثير ٣٣٣ / ١ طبع: بيروت.

11 - سنن ابي داود ١٤٠ / ١ طبع دار احياء السنة.

12 - حجة الله البالغة ١٤٢ / ٢ طبع: دار احياء العلم.

13 - نيل الاوطار ١٨٦ / ٤ طبع بيروت او كتاب الفقه على المذاهب الاربعه ٥٤٣ / ١ طبع: بيروت.

14 - سورة البقرة.

بل ځای کې الله تعالی فرمایي: فمن شهد منكم الشهر فليصمه.<sup>15</sup>  
ترجمه: هغه څوک چې له تاسې څخه د رمضان مياشتې ته حاضر شي نو هرو مرو دی په هغې کې روژه ونیسي.

د روژي په فرضیت د پیغمبر صلی الله علیه وسلم د سنتو څخه دلیل:  
امام بخاري په خپل سند سره د پیغمبر صلی الله علیه وسلم څخه روایت کوي چې: ان اعرابيا جاء الى رسول الله صلى الله عليه وسلم ثائر الراس فقال: يا رسول الله ... اخبرني ما فرض الله على من الصيام ؟ فقال: شهر رمضان الا ان تطوع.<sup>16</sup>

ژباړه: په تحقیق سره یو اعرابي په داسې حال کې چې د سر وینېته یې ببر و رسول الله صلی الله علیه وسلم ته راغی او ورته یې وویل: یا رسول الله: ما خبر کړه چې الله پاک پر ما روژه (څومره او څه وخت) فرض کړی ده؟ پیغمبر صلی الله علیه وسلم ورته وویل چې: د رمضان د مياشتې روژه پر تا فرض ده مگر که چیرته په خپله خوښه (تفلي) روژه نیسي.  
همدغه راز امام بخاري په یو بل حدیث شریف کې په خپل سند سره روایت کوي چې حضرت ابن عمر رضی الله عنهما ویلي دي چې: قال رسول الله صلى الله عليه وسلم: بنى الاسلام على خمس: شهادة أن لا إله إلا الله ، و ان محمدا رسول الله ، و اقام الصلاة وأيتا الزكاة والحج، وصوم رمضان.<sup>17</sup>

ژباړه: رسول الله صلی الله علیه وسلم فرمایلي دي چې: اسلام په پنځه شیانو بناء شوی دی: گواهي ورکول په دی چې پر ته له الله تعالی څخه بل حقيقي معبود نشته او حضرت محمد صلی الله علیه وسلم د الله پاک رېښتینی استازی (رسول او پیغمبر) دی، او لمونځ کول او د زکات ورکول اود حج د فريضې ادا کول او د رمضان د مياشتې روژه نیول.

علامه ابن الهمام په فتح القدير کې لیکلي دي چې: د کلمې طيبي (لا اله الا الله محمد رسول الله) څخه وروسته روژه د اسلام دریم رکن دی.<sup>18</sup>  
په همدې توگه داسې احادیث زیات دي چې د روژي فرضیت ور څخه ثابتوي چې موږ یې د ظروفو د غوښتنې له امله په یوه کوچنۍ برخه بسوالی وکړ.  
د روژي فرضیت په اجماع سره: ټول مسلمانان د پیغمبر صلی الله علیه وسلم څخه تر اوسه پورې په دی خبره باندې اتفاق لري چې د رمضان مياشت روژه نیول فرض دي او هیچا ورڅخه په مسلمانانو کې انکار نه دی کړی او د روژي د فرضیت څخه انکار کفر دی.<sup>19</sup>

د روژي ښیگری:

روژه گڼ شمیر دنيوي او اخروي ښیگری او ځانگړتیاوې لري چې په لاندې توگه د هغې یو شمیر ښیگری او ځانگړتیاوې بیانوو.

الف: روژه په قرآنکریم کې:

په قرآنکریم کې د روژي ذکر د صوم او صیام په صیغه لس ځایه راغلی دی چې د هغې جملې څخه پنځه ځایه یوازې په سورت بقره کې راغلي چې تفصیل یې په لاندې توگه دی:

- ۱ - (( يا ايها الذين امنوا كتب عليكم الصيام كما كتب على الذين من قبلكم ))<sup>20</sup>.
- ۲ - (( احل الله لكم الليلة الصيام الرفث الى نسائكم ))<sup>21</sup>.
- ۳ - (( ثم اتموا الصيام الى الليل ))<sup>22</sup>.
- ۴ - (( ففدية من صيام او صدقة او نسك ))<sup>23</sup>.
- ۵ - (( فمن لم يجد فصيام ثلاثة ايام في الحج ))<sup>24</sup>.  
یوحای په سورت نساء کې ذکر شوی ده:
- ۶ - (( فمن لم يجد فصيام شهرين متتابعين توبه من الله ))<sup>25</sup>.  
دوه ځایه په سورة مائدة کې ذکر شوی ده.
- ۷ - (( فمن لم يجد فصيام ثلاثة ايام ذالك كفارة ايمانكم ))<sup>26</sup>.

15 - سورة البقرة.

16 - صحيح البخاري ۱ / ۲۷۶ طبع: دار الفكر بيروت.

17 - صحيح البخاري ۱ / ۱۰.

18 - فتح القدير ۲ / ۲۳۳، طبع: المكتبة الرشيدية كويته باكستان.

19 - الفقه على المذاهب الاربعه ۱ / ۵۴۳ طبع بيروت.

20 - سورة البقرة: ۱۸۳.

21 - سورة البقرة ۱۸۷.

22 - سورة البقرة ۱۸۷.

23 - سورة البقرة ۱۹۶.

24 - سورة البقرة ۱۹۶.

25 - سورة النساء ۹۲.

26 - سورة المائدة ۸۹.

- ۸ - ((او عدل ذالك صيام ليدوق و بال امره ))<sup>27</sup>.  
يوځای په سورت مجادله کې ذکر ده.
- ۹ - (( فمن لم يجد فصيام شهرين متتابعين من قبل ان يتامسا ))<sup>28</sup>.  
يوځای په سورت مريم کې ذکر ده.
- ۱۱ - ۱۲ - (( والصائمين والصائمات ))<sup>29</sup>.  
په پورتنیو آياتونو کې دا هم ملاحظه کيږي چې پرته د وروستني آيت څخه ( په سورت مريم کې ) د روژي نور ټول ذکر په مدني سورتونو کې شوی دی. همدغه رازد ( الصائمين او الصائمات ) په صيغه سره د روژي ذکر په قرآنکريم کې دوه ځای راغلی دی چې دواړه د سورت الاحزاب په يو آيت کې دي:
- ۱۱ - ۱۲ - (( والصائمين والصائمات ))<sup>30</sup>.  
او د ( فيلصمه ) په لفظ سره يوځای په سورت البقرة کې د روژي ذکر شوی دی.
- ۱۳ - (( فمن شهد منكم الشهر فليصمه ))<sup>31</sup>.  
چې په عامه توګه تقريباً په قرآن کریم کې د روژي ذکر په صريح ډول ديارلس ځلې شوی دی. په قرآنکريم کې د روژي گڼ شمير احکام راغلي دي لکه د روژي د اوږدوالي وخت ( د کوم وخت څخه تر کوم وخت پورې ) د روژي د قضاء او كفاري احکام او داسې نور چې دا ټول په دې خبره دلالت کوي چې روژه په اسلام کې خورا لوړ مقام او پوره ارزښت لري، همدغه راز هغه څوک چې روژه نيسي د هغوی ذکر په قرآنکريم کې په صريح ډول راغلی دی او د تفسير عالمانو د روژي په هکله د ذکر شوو مبارکو آياتونو لاندې په خپلو تفسيرونو کې گڼ شمير پاڼې پکې کړي دي چې د روژي په وړاندې ورڅخه د اسلام او مسلمانانو پوره اهميت څرګندېږي.
- ب: روژه د پيغمبر صلی الله عليه وسلم په پاکو سنتوکې:  
د پيغمبر صلی الله عليه وسلم څخه د روژي د ښيګړو په هکله گڼ شمير روايات نقل شوي دي چې د هغې ځينې مهمو برخو ته به په لاندې توګه اشاره وکړو.
- ۱ - روژه د اسلام د ارکانو څخه يو رکن شميرل کيږي:  
امام بخاري په خپل صحيح کتاب کې په خپل سند سره د پيغمبر صلی الله عليه وسلم څخه روايت کوي چې: جاء رجل الى رسول الله صلى الله عليه وسلم من اهل نجد ثائر الراس يسمع صوته ولا يفقه مايقول، حتى دنا فاذا هو يسئل عن الاسلام، فقال رسول الله صلى الله عليه وسلم: خمس صلوات في اليوم والليلة: فقال: هل على غيره؟ قال: لا، الا ان تطوع قال رسول الله صلى الله عليه وسلم: وصيام رمضان قال هل على غيره؟ قال: لا، الا ان تطوع.<sup>32</sup>
- ژباړه: رسول الله صلى الله عليه وسلم ته د نجد د خلکو څخه يو بېر سړی راغی چې د اواز انگازه يې اورېدل کيده خو څوک ورباندې نه پوهېدل تر څو چې نږدې شو معلوم شو چې د اسلام په هکله پوښتنه کوي. رسول الله صلى الله عليه وسلم ورته وفرمايل: چې پنځه لمونځونه په ورځ او شپه کې، هغه سړي وويل: نور راباندې فرض شته؟ نو رسول الله صلى الله عليه وسلم ورته فرمايل چې نه ( په ) مګر که چيرته د خپلې خوښې ( نفلي ) لمونځ کوي. رسول الله صلى الله عليه وسلم وفرمايل چې: هو! روژه د رمضان. بيا هغه سړي وويل چې د رمضان څخه پرته نوره روژه راباندې فرض شته؟ رسول الله صلى الله عليه وسلم ورته وفرمايل چې: نه ( په ) مګر دخپلې خوښې ( نفلي ) روژه ( که نيسي ).
- ۲ - د روژي اجر الله پاک په خپله ورکوي او د روژه نيونکي د خولې بوی د الله پاک په نزد د مشکو د بوی څخه غوره دی.
- د حضرت ابو هريره رضي الله تعالى عنه څخه روايت دی چې رسول الله صلى الله عليه وسلم فرمايلي دي: (( الصيام جنة، فلايرفت ولايجهل. و ان امرت قاتله او شاتمته فليقل: اني صائم مرتين والذي نفسي بيده لخلوف فم الصائم اطيب عند الله من ريح المسك، يترك طعامه وشرابه وشهوته من اجلي، الصيام لي و انا اجزي به و الحسنه بعشرة امثالها ))<sup>33</sup>.
- ژباړه: روژه د اور په وړاندې سپر دی، روژه نيونکی دی سپکې او بې باکه خبری نه کوي او که څوک ورسره جنگ کوي او يا ورته ښکځلي کوي نو دوه ځله دی ورته ووايي

27 - سورة المائدة ۹۵.

28 - سورة المجادلة ۴.

29 - سورة مريم ۲۶.

30 - سورة الاحزاب ۳۵.

31 - سورة البقرة ۱۸۵.

32 جزگه من حديث صحيح البخاري بشرح فتح الباري ۱/ ۱۰۶ طبع: بيروت. په دې معني حديث صحيح امام مسلم، ابو داود، ترمذي شريف، نسائي شريف، ابن ماجه، دارمي، موطا امام مالك او مسند امام احمد کې هم ذکر دي.

33 صحيح الامام البخاري بشرح فتح الباري ۴/ ۱۰۲ طبع: بيروت.

په دې معنا حديث په مسلم شريف، موطا د امام مالك، نسائي او مسند د امام محمد کې هم ذکر دی.



چې زه روژه يم ، بيا پيغمبر صلی الله عليه وسلم وفرمايل: او قسم مي دی په هغه ذات وي چې زما نفس دهغه په ( بلا كيف ) لاس کې دی چې د روژه نيونکي د خولې بوی د الله په نزد د مشکو له بوی څخه غوره دی. ( الله پاک وايي ) زما د ويری له امله يې پوښی، څښاک او شهوت (جنسي خوند ) پريښی دی، روژه زما لپاره ده او زه د هغې ثواب ورکوم او د يوې نيکې بدله به يو په لس ورکوم. ٣٤  
ټول عملونه او عبادتونه د الله جل جلاله لپاره دي او د الله په امر يې اجر او ثواب ورکول کيږي مگر د روژي نسبت ځکه الله پاک خپل ځان ته وکړ چې روژه ځانگړی ارزښت لري ځکه چې په روژه کې رياء نه راځي لکه په همدې معنی باندی يو حديث شريف هم موجود دی. ٣٤

٣ - روژه نيونکي به په يوې ځانگړې دروازی جنت ته داخلېږي:  
امام بخاري په خپل صحيح کتاب کې په خپل سند سره د پيغمبر صلی الله عليه وسلم څخه روايت کړی دی چې هغه مبارك فرمايلي دي: ((ان في الجنة بابا يقال له الريان يدخل منه الصائمون يوم القيامة لا يدخل منه أحد غيرهم يقال: اين الصائمون؟ فيقومون، لا يدخل منه أحد غيرهم فاذا دخلوا أغلق، فلم يدخل منه أحد)) ٣٥

ژباړه: يقينا په جنت کې يوه دروازه ده چې ريان بللی شي دهغې څخه به د قيامت په ورځ يوازې روژه نيونکي جنت ته ننوزي، غږ به وشي: روژه نيونکي چيرته دي؟ نو هغوی ( روژه نيونکي ) به ودرېږي پس کله چې روژه نيونکي جنت ته داخل شي نو هغه د روازه به وتړل شي او د هغې وروسته به ورڅخه څوک داخل نه شي.

٤ - څوک چې د رمضان روژه د ايماني غوښتنې او اجر لپاره ونيسي مخکيني گناهونه به ورته وېښل شي. د حضرت ابوهريره رضی الله عنه څخه روايت دی چې پيغمبر صلی الله عليه وسلم فرمايلي دي: ((من قام ليلة القدر ايمانا و احتسابا غفر له ما تقدم من ذنبه، و من صام رمضان ايمانا و احتسابا غفر له ما تقدم من ذنبه)) ٣٦  
ژباړه: هغه څوک چې د ايمان او اجر له امله د قدر شپه وېښه کړي (عبادت پکې وکړي) مخکيني گناهونه به يې ورته وېښل شي او هغه څوک چې د رمضان روژه د ايمان د غوښتنې او اجر له امله ونيسي مخکيني گناهونه به يې ورته وېښل شي.

٥ - د روژه نيونکي لپاره دوه خوشحالي دي:  
امام بخاري په خپل کتاب کې د سند سره ذکر کړي دي: (( للصائم فرحتان يفرحهما: اذا افطر فرح و اذا لقي ربه فرح بصومه)) ٣٧  
ژباړه: د روژه نيونکي لپاره دوه خوشحالي دي چې هغه خوشحاله کوي: کله چې ماښام روژه ماته کړي نو خوشحاله شي او کله چې د الله پاک سره مخ شي نو بيا په خپله روژه خوشحاله وي.

٦ - روژه د جنسي شهوت د ارامولو لپاره وسيله ده:  
هغه څوک چې د نکاح لپاره مال او دولت نه لري او د جنسي ناوړه غريزې له پلوه په ځان وېرېږي چې په حرامو کې واقع نه شي نو دهغه بايد د شهوت سکون او اراموالي لپاره روژه ونيسي لکه چې زموږ د گران پيغمبر صلی الله عليه وسلم څخه همدا خبره نقل شوی ده او امام بخاري د همدې خبرې لپاره په خپل صحيح کتاب کې باب تړلی دی. ٣٨

حافظ ابن حجر عسقلاني رحمه الله تعالى د همدغه باب د لمړي حديث لاندی داسي مطلب ليکي چې: د دی خبرې مطلب خو دا دی چې روژه د نکاح شهوت له منځه وړونکې ده دلته اعتراض دا واردېږي چې روژه خو د گرموالي او حرارت زياتوونکې ده چې په هغې سره شهوت را پارېږي خو جواب دا دی چې په لږ وخت کې همداسې وي خو کله چې روژې ته دوام ورکړي او څه وخت تېر شي نو آرام شي. ٣٩

٧ - د روژه نيونکي دعا نه رد کيږي:  
د حضرت ابوهريره رضی الله عنه څخه روايت دی چې پيغمبر صلی الله عليه وسلم فرمايلي دي: (( ثلاثة لا ترد دعوتهم: الامام العادل، والصائم حتى يفطر و دعوة المظلوم...)) ٤٠

ترجمه: د درې کسانو دعا نه رد کيږي: عادل پاچا، روژه نيونکي ترڅو چې روژه ماته کړي او د مظلوم.

٨ - د هغه چا اجر چې په جهاد کې يوه ورځ روژه شي:

٣٤ - فتح الباري شرح صحيح البخاري ٤ / ١٠٦ طبع: بيروت.

٣٥ - صحيح البخاري بشرح فتح الباري ٤ / ١١٠ طبع: بيروت. و صحيح مسلم بشرح النووي ٨ / ٣٢ طبع: دار الفکر بيروت.

٣٦ - صحيح البخاري بشرح فتح الباري ٤ / ١١٥

٣٧ - صحيح البخاري بشرح فتح الباري ٤ / ١١٨ طبع: بيروت. و صحيح مسلم بشرح النووي ٨ / ٢١ طبع: دارالفکر بيروت.

٣٨ - صحيح البخاري بشرح فتح الباري ٤ / ١١٩ طبع: بيروت.

٣٩ - فتح الباري ٤ / ١١٩ طبع: بيروت.

٤٠ - سنن ابن ماجه ١ / ٥٥٧ حق نصوصه الاستاذ محمد فواد عبد الباقي.

جهاد چې د خورا مهمو عبادتونو څخه گڼل کيږي که څوک د هغه سر بيره روژه هم شي نو هغه ډېر زيات اجر او ثواب لري. د ابوسعيد الخدري رضي الله تعالى عنه څخه روايت دی چې رسول الله صلى الله عليه وسلم فرمايلي دي (( مامن عبد يصوم يوما في سبيل الله الا باعد الله بذلك اليوم وجهه عن النار سبعين خريفا ))<sup>41</sup>.

ژباړه: هر بنده چې روژه نيسي في سبيل الله (د الله د دين د لوړوالي لپاره په غزا کې)، الله پاک به د هغه بنده مخ د اور څخه د اوي کونو په مسافه لري کړي.

حضرت امام نووي د خريف معنى په کال سره کړى ده.<sup>42</sup>

جـ د روژي نورى گټې: روژه د اخروي گټو سربيره دينوي گټې شمير بنسټگرى هم لري چې په لاندې توگه ورته په لنډ ډول اشاره کوو:

اـ د روژي روحي گټې: روژه د انسان روح تصفيه کوي او هغه ته صبر، قوت او استقامت وربښي، د روژي د روا والي خورا ارزښتناک حکمت د نفس او روح ترکيه ده د روژي په واسطه کولای شو چې په نفس باندې غلبه حاصله کړو او په نفس باندې غلبه حاصلول او هغه په قابو کې راوستل او الهي حکومت او قانون ته د هغه چمتو کول او برابرول په اسلام کې د انسان څخه يوه حتمي او ضروري غوښتنه ده.

محدث دهلوی حضرت شاه ولي الله رحمه الله تعالى په خپل کتاب حجة الله البالغی ليکي: وان الصوم شرع لقهر النفس، كما قال الله تعالى، لعلمك تتقون و كما قال النبي صلى الله عليه وسلم: فان الصوم له وجاء.<sup>43</sup>

يعنى: روژه پرنفس باندې د غلبې لپاره روا شوى ده لکه الله پاک چې فرمايلي دي: لعلمك تتقون. (بنایي چې تاسې به پرهيز گاره شئ). او لکه څنگه چې رسول الله صلى الله عليه وسلم فرمايلي: فان الصوم له وجاء (يقينا روژه د هغه چا لپاره چې جنسي غريزه او شهوت لري او د نکاح قوت نه لري د ناوړه شهوت له منځه وړونکي ده).

د روح د تربيت لپاره په روژه کې يو لړ نور مقررات هم ايښودل شوي دي لکه بيهوده او سپکو خبرونه ځان ساتل چې د رمضان د بنسټگر په وخت په دې هکله يو صحيح حديث بيان شو.

شاه ولي الله رحمه الله تعالى په خپل کتاب حجة الله البالغه کې ليکي: يوه پوره اوصحيح روژه هغه ده چې د څيړونکو حيواناتو (ځناورو) د خوښو او شيطاني ناوړه شهبواني اقوالو او افعالو څخه پکې هم ځان وژغوري ځکه چې دغسې افعال او اقوال نفس ته بد او ناوړه اخلاق او خويونه وريادوي او فاسدو کارونو ته يې راباسي.

همدغه راز شاه صاحب په انسان کې د ځناورو خويونه د ذليله کولو لپاره روژه بهترينه وسيله ښودلې ده او دايې په ډاگه کړى ده چې په روژه باندې انسان د حيواني صفاتو څخه ملکي (د فرشتو) صفاتو ته راگرځي.<sup>44</sup>

علامه ابن الهمام په فتح القدير کې په دې معنى ليکلي دي: الله پاک روژه د گڼ شمير گټو لپاره روا کړى ده چې د هغې د ډېرو غټو گټو څخه يوه دا ده چې په بدو باندې امر کوونکى نفس اراموي او کنترولوي يې.<sup>45</sup>

۲- د روژي طبي او جسمي گټې: روژه د روحي گټو سربيره يو لړ طبي او جسمي گټې هم لري چې انسان کولای شي د ډېرو ناوړه مرضونو څخه د روژي په واسطه علاج ومومي.

دا په تجربې سره ثابته ده چې زيات خوراک انسان ته ضرر رسوي او د مرضونو سبب گرځي، روژه انسان د لږ خوراک سره عادت کوي او په دې توگه د يو شمير مرضونو څخه خلاصيږي.

زيات خوراک د انسان د غټوالي او چاغښت سبب گرځي چې په هغې سره بيا د کار بيداري او وينښتيا بايلي او د دې سر بيره په ظاهري بڼه کې يې هم يو ډول منفي بدلون رآځي لکه گپه يې دومره غټه شي چې بده ورسره ښکاري، خوب به ورته زيات ورځي او د بدن غړي به يې زيات استراحت ته اړتيا پيدا کوي ځکه چې بدن د زياتې ډوډۍ هضم په اسانۍ سره نه شي کولى او د زيات خوراک په صورت کې زيات استراحت ته ضرورت لري او که نه نو بيا به يو ډول ستړيا محسوسوي.

مسلمانو ډاکترانو په دې هکله ليکني هم کړى دي او د زياتومعلوماتو لپاره بايد هغو ته مراجعه وشي دلته موږ هغه خبرې ذکر کړي چې د روژي د بنسټگر په حيث پکې څوک اختلاف نه لري.

41 - صحيح مسلم بشرح الامام النووي ۸ / ۲۲ طبع: دار البيروت.

42 - شرح مسلم للامام النووي ۸ / ۳۳۸ طبع: دارالفکر.

43 - حجة الله البالغه ۸ / ۲۸ طبع: داراحياء العلوم.

44 - حجة الله البالغه ۲ / ۱۲۵ طبع: داراحياء العلوم.

45 - فتح القدير شرح الهداية ۲ / ۲۲۳ طبع: کويته پاکستان (المکتبه الرشيدية).

۳- د روژۍ ټولنیزې گټې: روژه د مسلمانانو په منځ کې د یووالي روحیه ژوندۍ ساتي. بډای او فقیر، شتمن او گدا، بنجینه او نارینه، غلام او آزاد ټول د یو الله لپاره په یو وخت د خوراک، څښاک او جماع څخه په ځان باندې بندیز لگوي او بیا په یو وخت کوم چې ورته الله پاک ټاکلی دی روژه ماتوي. د دې څخه معلومیږي چې روژه هم یو د هغو عبادتونو څخه ده چې د یووالي او ټولنیزې برابري رمز او راز پکې پروت دی.

شتمن خلک د روژۍ په واسطه د خپل ځان سره فکر کوي چې خوږځي د خوراک او څښاک نه کول یو څه صبر او زغم ته اړتیا لري نو ټول عمر او یا زیات وخت د ناداري له امله خوراک او څښاک نه کول او یا په خپل وخت د خوراک لاس ته نه راوړل بیخي گران کار دی نو په دې توگه پکې د مهربانۍ جذبه را پورته کیږي او د فقیرانو او نادارو خلکو مرستې او کمک ته چمتو کیږي.

علامه ابن الهمام په فتح القدير کې په دې معنا لیکلي دي چې: د روژۍ د پېرو غټو گټو څخه داهم ده چې روژه په فقیرانو او مسکینانو باندې د مهربانۍ او شفقت وسیله ده ځکه چې شتمن خلک ځینې وخت د لوړې درد محسوس کړي نو د فقیرانو او نادارو خلکو ژوند ورته معلوم شي نو د هغوی مرستې ته بیا اقدام کوي ځکه چې د رحم حقیقت په انسان کې یو ډول داخلي درد دی چې انسان د فقیرانو سره احسان کولو اړباسي.<sup>46</sup>

که چیرته د نړۍ شتمن مسلمانان په کال کې څو روژې ونیسي نو د دنیا د غریبو مسلمانانو لپاره د شتمنو د همدغو ورځو پاتې ډولۍ چې د روژۍ په واسطه یې نه ده خوړلې د ډېر وخت لپاره بس کیږي چې داهم د ټولنیزو ستونزو په حل کولو کې د روژۍ د ښیږو څخه شمیرلې شو.

او که چیرته مسلمانان په جهاد کې مشغول شي کولای شي د هغه عادت په مرسته چې د روژۍ نیولو په اساس ورته حاصل شوی دی د دوه وختونو په ځای یو وخت ډولۍ باندې بسوالی وکړي او په دې توگه خپل اقتصادي مشکل یا حل او یا یې لږ کړي.

د روژۍ ډولونه:<sup>47</sup>

- 1 - فرض: لکه د رمضان د میاشتې، د رمضان د میاشتې قضاء (که د چا څخه قضاء شوی وي) د ظهار، قتل خطاء، د قسم او جزاء او د احرام په حالت کې د ښکار کولو گفاري.
- ۲ - واجب: لکه څوک چې په ځان باندې یوه یا څو ورځې روژه نذر کړي.
- ۳ - سنت موکد: لکه د عاشورا د ورځې روژه په دې شرط چې د نهمې ورځې روژه هم ورسره ونیسي.
- ۴ - سنت (مستحب): لکه د هری میاشتې درې ورځې روژه نیول (مستحب دا ده چې دا درې ورځې د بیض یعنی د میاشتې د منځ څخه درې هغه ورځې وي چې سپوږمۍ پکې د نورو ټولو شپو څخه روښانه وي) او همدغه راز ټولې هغه روژې چې د پیغمبر صلی الله علیه وسلم په مبارکو سنتو کې ثابتې وي او یایې په غوره والي باندې د ثواب ورکولو وعده موجوده وي او یا یې په سنتو کې صفت راغلی وي لکه د حضرت داود علیه السلام روژه (هغه به یوه ورځ روژه نیوله او یوه ورځ به یې نه نیوله).
- ۵ - نفل: هغه روژه چې د پورتنیو ذکر شوو څخه نه وي او په شریعت کې ورڅخه منع نه وي راغلي.
- ۶ - مکروه تنزیهي: لکه د عاشورا د ورځې روژه چې یو ورځ مخکې یا وروسته روژه ورسره ونه نیسي.
- ۷ - مکروه تحریمي: لکه د اخترونو روژه نیول او د تشریق د ورځو د لوی اختر څخه وروسته درې ورځې (روژه نیول).

46 - فتح القدير شرح الهدایه ۲ / ۲۳۳ طبع: المکتبه الرشیدیه کویته پاکستان.

47 - د روژۍ ډولونه مو د علامه ابن الهمام د کتاب فتح القدير څخه په استفاده سره ولیکل کیدای شي ۲ / ۲۳۵ هغې ته مراجعه وکړل شي.

## دوهم فصل د روژی احکام

د روژی سبب: لکه څرنګه مو چې مخکې ذکر کړل روژه په څو ډوله ده همدغه راز د روژی هر ډول ځانته خپل سبب لري. په نظري روژه کې سبب نذر، دکفاراتو په روژه کې یې هم جدا اسباب دي لکه په قسم خوړلو کې حنث، قتل خطا او داسې نور، دقضا روژی سبب وجوب د اداء او د رمضان روژی سبب د رمضان د میاشتې د یوې برخې (لکه د ورځې د یوې برخې) موجودیت دی.<sup>48</sup>

د روژی د فرضیت شرطونه: روژه په هر عاقل بالغ مسلمان باندې فرض ده.

پرته د مهلت د روژی د اداء کولو د فرضیت شرط:

دروژی د اداء د فرضیت شرطونه صحت (چې ناجوړه نه وي) او اقامت (چې مسافر نه وي) دي.

د روژی د صحت شرط: د روژی د صحیح والي شرط طهارت (چې حایضه او نفاسه نه وي) او نیت دی (پرته د نیت څخه نه صحیح کیږي). همدغه راز مناسب ډه د روژی د فرضیت د شرطونو څخه د روژی په واجب والي پوه هم وي یعنې په دی پوه وي چې روژه واجب ده دا مطلب په فتح القدیر کې واضح شوی.<sup>49</sup>

د روژی نیت: نیت په روژه کې شرط دی او پرته له نیت څخه د روژی نیول هم صحیح نه دي.<sup>50</sup>

د نیت محل (ځای) زړه دی او یوازې په ژبه باندې اکتفاء صحیح نه ده، که په ژبه یې نیت ونه وایه خو په زړه کې یې دا وه چې سبا به روژه کیږي صحیح ده ځکه چې اصلاً د نیت معنی قصد ډه چې ځای یې زړه دی.

د نیت وخت: دلاندې روژو لپاره د شپې له پلوه نیت کول ضروري دي. د رمضان قضا، د نفلي روژی قضاء (یعنې چې نفلي روژه یې نیولې وي بیا یې ماته کړي او قضایې ورباندې پاتې وي)، د نذر مطلق روژه او د کفاراتو روژی

دلاندې روژو لپاره د شپې له پلوه نیت ضروري نه دی:

د رمضان روژه، هغه نذر چې وخت یې ټاکلی وي، مستحب او نفلي روژه چې د ورځې دنیمايي څخه مخکې د لوی ځاینت پورې یې هم نیت صحیح کیږي. غوره خو دا ده چې د پورتنیو روژو لپاره هم د شپې له پلوه یا د سبا ختلو سره جوخت نیت وشي خو که چیرته د سبا ختلو وروسته د غرمې پورې د ماسپښین داخليدو نه مخکې یې نیت وکړ هم صحیح کیږي.<sup>51</sup>

په حنفي مذهب کې د میاشتې لیدلو تفصیل په لاندې توګه دی<sup>52</sup>

که چیرته اسمان صفا وي نو بیا خو د رمضان او اختر لپاره لازم دي چې ډېر خلك ياغت ټولی میاشت وګوري. د غټ ټولی (ډېرو خلکو) اندازه هغه ده چې غالب گمان ورباندې راشي او په صحیح روایت کې یې شمیره امام (د مسلمانانو مشر) ته حواله ده، خو که اسمان خړ پر و بیا به امام (د مسلمانانو مشر) په یو کس باندې چې عادل، عاقل او بالغ وي اکتفاء وکړي، یعنې د یو کس شهادت منظورېږي.

عادل هغه دی چې په بدیو یې نیکی زیاتې وي په همدې ډول د بنځې او غلام شهادت په دی هکله صحیح دی.

شهادت په شهادت هم صحیح کیږي، لکه د قاضي په مخکې یو کس ووايي چې زه گواهي ورکوم چې فلاني د میاشتې په لیدو گواهي ورکړه. که یو سړي گواهي ورکړه خو د مسلمانانو خلیفه یې گواهي ونه منله د میاشتې په لیدونکي روژه یوازې لازمیږي او که روژه یې ماته کړه قضاء ورباندې ضروري ډه خو کفاره ورباندې نشته.

د روژی د میاشتې لیدل:

په کفایي توګه واجب دي چې د شعبان (برات) د میاشتې په نه ویشتمه (29) د میاشتې د لیدو څارنه وکړي خو که چیرته اسمان خړ پر او وریځ و نو بیا به د شعبان (برات) د میاشتې دیرش ورځې پوره کړي.

48 - دا مطلب د فتح القدیر 2/231 څخه په استفاده ولیکل شو.

49 - د شرطونو ټول ډولونه د فتح القدیر 2/234 څخه نقل شو.

50 - البدایع 2/83

51 - الفقه الاسلامی و ادلته 2/619.

52 - الفقه الاسلامی 2/599 په دی هکله دی مراقي الفلاح ص 108 او الباب 1/464 ته هم مراجعه وشي.

د حضرت عبدالله بن عمر رضي الله عنهما څخه روايت دی چې رسول الله صلى الله عليه وسلم فرمايلي دي: «الشهر تسع وعشرون ليلة فلا تصوموا حتى تروه فان غم عليكم فاكملوا العدة ثلاثين»<sup>53</sup>

ژباړه: مياشت نهه ويشت شپې وي (لږ تر لږه) تاسې روژه مه نيسي تر څو يې ونه وينئ که چيرته په تاسې باندې هواخړه شوه نو د برات د مياشتې دېرش پوره کړئ (او بيا روژه ونيسي) په يو بل حديث شريف کې چې امام بخاري روايت کړی دی پيغمبر صلى الله عليه وسلم فرمايلي دي: «صوموا لرېته و افطروا لرېته» يعنې د مياشتې په ليدو سره روژه ونيسي او د مياشتې په ليدو سره اختر کړئ. په ظاهر مذهب کې د مياشتې د تل ځای توپير اعتبار نه لري، په دې معنی که چيرته په يو ملک کې مياشت وليدل شوه او د بل ملک څخه ورڅخه خبر شوه نو دهغوی لپاره هم لازم دي چې د هغوی سره روژه ونيسي او په اختر کې ورسره اختر کړي.

که څه هم ځنې فقهاء دمطالعو اختلاف معتبر بولي په هر صورت دا يوه اختلافي مسئله ده چې جنجال يکې په کار نه دی، د ملک مسلمان مشر چې څه پريکړه وکړه صحيح ده. والله اعلم.

د شکی ورځې روژه: د شک ورځ د شعبان (برات) د مياشتې دېرشمه ورځ وي. دا چې قمري مياشتې ځنې دېرش او ځنې نه ويشت وي نو د اسمان د خړوالي له امله خلک په شک کې وغورځي چې ايا دا ورځ به د شعبان وروستۍ ورځ وي او که د رمضان لومړۍ؟ خو که چيرته اسمان شين او روښانه (او بيا هم د رمضان مياشت ونه ليدل شوه) نو بيا د شک ورځ نده بلکې د شعبان وروستۍ ورځ ده.<sup>54</sup>

د شکی روژي حکم: د شکی ورځې روژه مکروه ده يعنې پدې ورځ روژه نيول شرعا روا نه ده. خو که پرته له شک څخه څوک په يقيني توگه د نفلي روژي نيت وکړي له مکروه والي پرته صحيح کيږي.

همدا ډول که چيرته څوک دعادت له مخې د ځينې ورځو روژي نيسي لکه د دوشنبې او پنجشنبې روژي او د شکی ورځې سره تصادف وکړي په اتفاق سره دا روژه مکروه نه ده.<sup>55</sup>

لاندې روژي نيول تحريمي مکروه دي<sup>56</sup>

- ۱- دکوچني اختر روژه. ۲- د لوی اختر روژه.
- ۳- د تشریق د ورځو روژي (د لوی اختر نه د درې وروستيو ورځو روژه)
- ۴- د شک د ورځې روژه (تفصيل يې مخکې تير شو.)

که چيرته په نوموړو ورځو کې روژه ونيول شي نو نيوونکيې گناهگار دی. او که په دې ورځو کې يې روژه ونيوله او بيا يې ماته کړه نوقضاء ورباندې نشته.

لاندې روژي نيول تنزيهي مکروه (خلاف اولی) دي<sup>57</sup>

- ۱- يوازی د عاشورا د ورځې روژه نيول چې د نهمې او يا يوولسمې ورځې روژه ورسره ونه نيسي.
- ۲- يوازی د جمعې د ورځې روژه.
- ۳- يوازی د شنبې (خالي) د ورځې روژه.
- ۴- د نورو په ورځ روژه (ځکه چې په دې کې د دی ورځې تعظيم رانه شي او د مجوسيانو سره خلاف وشي).
- ۵- د مهرجان د ورځې روژه (د مني اوله ورځ) په دې کې هم کافرانو سره د ورته والي په خاطر مکروه ده.
- ۶- ټول عمر روژه.
- ۷- د وصال روژه (چې روژه شي او ماښام کې روژه ماته نکړي او سبا ورځ هم روژه شي).
- ۸- د مسافر روژه هم مکروه ده (که چيرته روژي په تکليف کې اچولو).
- ۹- د ښځې نفلي روژه چې د څښتن اجازه ورته نه وي شوی، خوپه هغه صورت کې مکروه نه ده چې څښتن يې مريض، روژه او يا د حج او عمرې په احرام کې وي.

سنت روژه:

د عاشورا د ورځې روژه په داسې حال کې سنت ده چې د نهمې ورځې روژه هم ورسره ونيول شي.

د لاندې ورځو روژي نيول مستحب دي:

- ۱- د هري مياشتې د ديارلسمې، څوارلسمې او پنځلسمې نيټې روژه.

<sup>53</sup> صحيح البخاري بشرح فتح الباري 4/119

<sup>54</sup> دا مطلب په فتح القدير 1/53 او درالمختار 2/119 کې ذکر دی

<sup>55</sup> الفقه الاسلامي وادلته 2/580

<sup>56</sup> الفقه الاسلامي وادلته 2/584

<sup>57</sup> الفقه الاسلامي وادلته 2/584 - 585

د روژي مياشت څه ډول استقبال كړو؟

- ۲- د دوشنبې او پنجشنبې روژه.
- ۳- د شوال مياشتې د شپږو ورځو روژه ( كه پرله پسې وي او كه بيلې، صحيح كيږي).
- ۴- د عرفې د ورځې روژه.
- ۵- د ټولو هغو ورځو روژي چې د رسول الله صلى الله عليه وسلم څخه پكې حديث راغلي وي لكه د داود عليه السلام روژه ( هغه په يوه ورځ پس روژه كيدل).
- ځنې هغه روژي چې د غوره والي په هكله يې احاديث راغلي دي:
- ۱- د محرم دمياشتې روژه:
- په دې هكله د رسول الله صلى الله عليه وسلم څخه روايت دى چې:
- « افضل الصيام بعد رمضان شهرالمحرم و افضل الصلاه بعد الفريضة صلاه الليل »
- ژباړه: د رمضان د مياشتې څخه وروسته غوره روژه د محرم (امامانو) د مياشتې روژه ده، او د فرضي لمانځه وروسته غوره لمونځ د شپې لمونځ دى.
- ۲- د عاشورا د ورځې روژه:
- مخكې د دې په هكله بيان شو چې د عاشورا د ورځې روژه نيول سنت دي. په حديث شريف كې راغلي دي.
- « صيام يوم عاشورا اني احتسب على الله ان يكفر السنه التي قبله ».
- ژباړه: د عاشورا د ورځې روژه داسې گڼم چې الله پاك به پرې د تير كال (كوچنې) گناهونه معاف كړي.
- په بل حديث شريف كې راغلي دي:
- (( صوموا يوم عاشورا و خالفوا اليهود و صوموا قبله يوما او بعده يوما )).
- ژباړه: د عاشورا ورځ روژه شئ او د يهودانو سره مخالفت وكړئ ( په داسې توگه چې ) د عاشورا نه يو ورځ مخكې او يا وروسته هم روژه شئ ( او يوازې د عاشورا روژه چې د نهمې يا يوولسمې روژه نه شي خلاف اولى ده ).
- ۳- د رجب د مياشتې روژه:
- حضرت عبدالله بن عباس رضى الله عنهما څخه په دې هكله روايت دى چې: (( كان رسول الله صلى الله عليه وسلم يصوم حتى نقول لايفطر و يفطر حتى نقول لايصوم ))
- ژباړه: د رسول الله صلى الله عليه وسلم حالت داسې و چې ( كله به يې د رجب مياشت ) روژه داسې ټينگه نيوله چې موږ به ويل هيڅ يې نه ماتوي او ( كله به يې داسې ) ماتوله چې موږ به ويل هيڅ يې نه نيسي.
- مطلب دا چې رسول الله صلى الله عليه وسلم د رجب مياشتې روژه كله نيوله او كله به يې نه نيوله، نو كه څوك وكولاى شي او د رجب روژه ونيسي ډېر اجر به يې گټلى وي.
- ۴- د شعبان (برات) د مياشتې روژه:
- د حضرت عائشه رضى الله عنها څخه روايت دى چې: ( ما رآيت رسول الله صلى الله عليه وسلم استكمل صيام شهر غير رمضان و ما رآيته اكثر صياماً منه في شعبان كان يصومه الا قليلا بل كان يصومه كله ).
- ژباړه: ما رسول الله صلى الله عليه وسلم نه دى ليدلى چې د رمضان مياشت څخه پرته بله مياشت پوره روژه شوى وي او ما نه دى ليدلى چې د شعبان (برات) څخه په بله كې زيات روژه كيده ( په برات كې به زيات روژه كيده ) د برات روژه به يې نيوله ټوله مياشت به روژه و يعنې رسول الله صلى الله عليه وسلم به دلرو ورځوپرته د شعبان (برات) ټوله مياشت روژه و.
- ۵- د شوال ( واره اختر ) د مياشتې شپږ روژي:
- د دې بيان مخكې هم په لنډه توگه تير شو.
- په حديث شريف كې راغلي دي چې:
- ( من صام رمضان ثم اتبعه ستاً من شوال فكأنما صام الدهر )
- څوك چې د رمضان روژه ونيسي او بيا ورپسې د شوال ( واره اختر ) مياشتې شپږ روژي ونيسي ( دومره اجر لري ) لكه ټول عمر يې چې روژي نيولې وي.
- غوره خبره دا ده چې د واره اختر د ورځې وروسته پرله پسې ونيول شي، خو كه پرله پسې ونه نيول شي هم صحيح كيږي.
- همدغه راز د ذى الحجي د مياشتې لمړنۍ نه ( ۹ ) ورځې روژي ، يو ورځ پس روژي ، د مجرد انسان روژي ، دهرې مياشتې درې روژي ، دهرې مياشتې د ديارلسم، څوارلسم او پنځلسم تاريخ روژي مستحب او په احاديثو كې يې ثبوت راغلى دى.
- د روژي ركن:
- د گډې او فرج د شهوتونو څخه لاس نيونه د روژي ركن دى.
- يا په بل عبارت د خوراك، خنباك او جماع نه كول د روژي ركن دى او په يو بل تعبير ويلای شو چې: د روژي ماتوونكو شيانو څخه لاس نيونه د روژي ركن دى.

د روژي مياشت څه ډول استقبال کړو؟

د روژي وخت: د سبا ختلو سره پيل او ماښام (لمرپرېواته) پوري ختمیږي.  
د روژي سنتونه او ادبونه:  
۱- پېشمېنې (السحور)

په حديث شريف کي راغلي دي:  
(تسحروا فان في السحور برکه)  
ژباړه: پېشمېنې کوښه پېشمېنې کي برکت دی.  
دغه راز د پېشمېنې په هکله گڼ شمير حديثونه راغلي دي، نو که چيرته د چا اشتها نه وي چې ډوډۍ وخورې د سنتو په لحاظ دې لږ خوراک وکړي.  
په پېشمېنې کي مستحب دا ده چې د شپې د ټولونه په وروستۍ برخه کي وشي (چې شپږمه برخه د شپې پاتې وي). په حديث کي راغلي دي:  
(ثلاث من اخلاق المرسلين: تعجيل الافطار، وتأخير السحور ووضع اليمين على الشمال في الصلاة).

ژباړه: درې شيان د رسولانو د خويونو څخه دي:  
په روژه ماتي تلوار، په پېشمېنې کي وروسته والی او په لمانځه کي ښی لاس پر چپ ايښودل.  
په نورو گڼ شمير حديثونو کي هم د پېشمېنې وروسته والی غوره گڼل شوی دی.

۲- په روژه ماتي تلوار کول:  
کله چې د ماښام داخليدل باوري شي نو د لمانځه څخه مخکې روژه ماتسنت دی او مستحب خبره ده چې روژه ماتي په تازه خرما، خوږ څيز او يا اوبو باندې وي.

په حديث شريف کي راغلي دي:  
(لايزال الناس بخير ما عجلوا الفطر)  
ژباړه: خلک به هميش په نیکمرغي کي وي څو په روژه ماتي کي تلوار کوي.

څو که چيرته د ورځې ورځ وه نو بيا يو څه وروسته والی د احتياط په خاطر غوره دی، په داسې حال کي چې زموږ گڼ مسلمانان وروڼه د ورځې په ورځ باندې تلوار کوي، بس چې سترگو ته يې د ورځې تياره راشي فکر کوي چې ماښام شو (دا خبره ما په څوجوماتونو کي په خپلو سترگو ليدلې ده).  
۳- روژه ماتي څخه وروسته دعاء

د روژه ماتي په وخت کي دعاء ډېره غوره ده په حديث شريف کي راغلي دي: (ان للصائم عند فطره لدعوة ماترد).  
ژباړه: يقيناً د روژه ماتي دعا هرو مرو نه ردکيږي.  
رسول الله صلى الله عليه وسلم به چې کله روژه ماته کړه نو دا دعاء به يې فرمايله: (اللهم اني لك صمت و على رزقك افطرت)  
ژباړه اى الله! خاص ستا لپاره مې روژه نيولې او ستا په روزي مې ماته کړه.

په يو حديث شريف کي لاندې دعا راغلي ده:  
(اللهم لك صمنا و على رزقك افطرناف تقبل منا انك انت السميع العليم)  
ژباړه: اى الله! ستا لپاره مو روژه نيولې (ستا له ويري مو روژه نيولې) او ستا په روزي باندې مو ماته کړه، نو زموږ څخه (دعا او عبادتونه) قبول کړه يقيناً همدا ته سمیع (ښه اوريدونکی) او علیم (ښه پوه) يې وکه څوک بل چا سره روژه ماتوي او يا د هغه ميلستيا وځوري نو دا دعا سنت ده: (افطر عندکم الصائمون و اکل طعامکم الابرار وصلت علیکم الملائکه).  
ژباړه: روژه تيانو درسره روژه ماته کړه، ستاسې ډوډۍ نيکانو وځوره او پرېنتو درباندي درود ووايه.  
نورې دعاگانې هم په حديثو کي راغلي دي، که چا د هغې څخه هره دعا وويله صحيح ده.

۴- روژه تيانو ته روژه ماتي برابرول:  
په حديث شريف کي راغلي دي:  
(من فطر صائماً كان له مثل أجره، غير انه لاينقص من اجر الصائم شيء).  
ژباړه: څوک چې روژه تي ته روژه ماتي ورکړي د روژه تي په اندازه ثواب ورکول کيږي، (داسې هم) نه چې د روژه تي د ثواب څخه به څه کم شي.  
که د چا د لاسه ډېر څه نه کيدل يوه خرما، يو غوړپ اوبه يا بل لږ شي يې روژه تي ته وړاندې کړل هم صحيح ده که څه هم غوره خو داده چې پوره يې موږ کړي.

۵- د دروغو سپکو او چټي خبرو او گناهونو پرېښودل:  
په حديث شريف کي راغلي دي:  
(من لم يدع قول الزور والعمل به فليس لله حاجة في ان يدع طعامه و شرابه).  
ژباړه: څوک چې دروغ (او چټي) خبرې او په هغو باندې عمل نه پرېږدي نو الله پاک يې خوراک او څښاک پرېښودوته اړتيا نلري.

په هر وخت کې د ناوړه خبرو څخه ځان ژغورنه لازم ده خو په ځانگړې توگه په روژه کې بايد د روژې د حرمت او عزت په خاطر ډېره ژغورنه وشي ځکه چې په روژه کې گناه کول د نورو وختونو د گناه څخه زياته بده خبره ده. يو مثال: که چيرته يو څوک په لمانځه کې يو بد کار وکړي يا د حج مراسمو په وخت طواف کې گناه وکړي او يا دعرفات په وخت حاجي گناه کوي نو فکر وکړي چې دا څومره بده خبره ده او داسې کس ته به هر څوک بد ووايي، دغه ډول روژه هم يو عبادت دی چې د روژې په حالت کې گناه کول ډېر بد دي. د دې د ښه وضاحت لپاره ستاسې پاملرنه لاندې پيښې ته اړول غواړم. دوه ښځې روژه وې، يوه سړي عرض وکړ چې: يا رسول الله صلی الله عليه وسلم! دلته دوه ښځو روژه نيولې ده او نژدې دي چې د تندې څخه مړې شي، رسول الله صلی الله عليه وسلم ورڅخه مخ وگرځوه او چې پاتې شو، هغه سړي بيا راوگرځيد او وېي ويل: اي د الله پيغمبره! قسم دی چې دواړه مړې شوي او يا خونړۍ دي چې مړې شي، هغه مبارک وفرمايل: هغه دواړه (ښځې) راوبله. بيا هغه دواړه ښځې راغلې او يو لوبښی هم راوړل شو، نو رسول الله صلی الله عليه وسلم يوی ته د استغفار امر وکړ همغه و چې هغې ښځې دومره وينې زوی او غوښه قی کړه چې لوبښی يې نيم ډک کړ بيا يې هغې بلې ته امر وکړ هغې هم وينې، زوی او غوښه قی کړه چې لوبښی يې ډک کړ، بيا رسول الله صلی الله عليه وسلم وفرمايل: (ان هاتين صامتا عما أحل الله لهما و افطرتا على ما حرم الله عليهما جلست احداهما الى الاخرى فجعلتا تاكلان من لحوم الناس)

ژباړه: يقيناً دا دواړه د هغه څه څخه روژه شوي دي چې الله پاک ورته حلال کړي دي او په هغه څه يې ماته کړی ده چې الله پاک هغه ور باندې حرام کړي دي. يوه بلې ته ناسته ده او شروع يې کړی دواړه د خلکو غوښې خوري (د خلکو غيبت کوي). د دې ټولو معنی دا ده چې د روژې د اجر حاصلولو لپاره يوازې دا بس نه ده چې د خوراک او څښاک څخه منع شي بلکې لازمه ده چې د ټولو ناوړه چارونه ژغورنه وشي، ژبه د ناپاکو خبرو، سترگې د حرام نظر او همدغه راز د بدن ټول غړي د ناوړه اعمالو څخه وساتل شي. پدې هکله گڼ شمير حديثونه روايت شوي دي چې دلته د ټولو بيان ممکن ندی نو د بيلگې په توگه مو نوموړي حديثونه ذکر کړل. ۶- په خپل اولاد (کورنۍ) پراخي: دخپلوانو سره احسان او فقيرانو او مسکينانو سره د نور وخت په پرتله ډېرې مرستې کول د روژې د ادابو څخه دي. په حديث شريف کې راغلي دي چې: (انه صلی الله عليه وسلم کان اجود الناس بالخير، و کان اجود ما يکون في رمضان حين يلقاه جبريل). ژباړه: يقيناً پيغمبر صلی الله عليه وسلم د ټولو خلکو څخه زيات سخي و خو په رمضان کې به (تر ټولو وختونو) ډېر سخي و کله به چې ورسره جبريل عليه السلام مخ کيده.

7- اعتکاف:

اعتکاف سنت او د روژې مبارکې د ادابو څخه دی چې تفصيل به يې وروسته په يو بيل بحث کې انشاء الله راشي.

۸- د قرآنکريم زيات تلاوت کول:

حضرت جبريل عليه السلام به د رمضان په هره شپه کې رسول الله صلی الله عليه وسلم ته راتللو او د قرآنکريم درس به يې ورکولو. دا مطلب د بخاري شريف او مسلم شريف په صحيح حديثو کې راغلي دي. همدغه راز په دغه مبارکه مياشت کې د شرعي علم په هکله حرص کول غوره کار دی.

لاندې نصيحتونه هم مه هيرؤئ:

د رمضان په مبارکه مياشت کې به رسول الله صلی الله عليه وسلم دنورو وختونو څخه په توپير سره په عبادتونو کې هڅه کوله او نور خلکو ته به يې هم په دې هکله ښوونې کولې او ددغې مبارکې مياشتې ارزښتونه به يې ورته بيانول چې: رمضان د برکت مياشت ده، رحمت پکې رانازلېږي، گناهونه پکې بښل کېږي او دعاگانې پکې قبولېږي او الله پاک پکې د خير په کارونو وياړي نو تاسې هم د خپل لارځ ته د الله پاک دخوښۍ لپاره نيکې چارې وکړئ، يقيناً هغه څوک بدمرغه دی چې په دغه مياشت کې د الله پاک د رحمت څخه محروم شي. (دا مطلب امام طبراني د عبادۀ بن صامت رضي الله تعالى عنه په روايت سره د رسول الله صلی الله عليه وسلم څخه رانقل کړی دی). څوک چې په دې مياشت کې يو نفلي کار وکړي لکه فرض يې چې په نورو مياشتو کې اداء کړی وي، او يو فرض پکې دومره ثواب لري لکه په نورو وختونو کې يې چې اویا فرض اداء کړي وي، دا د صبر مياشت ده او د صبر ثواب جنت دی، دا د همدردۍ مياشت ده په دې کې د مومن روزي زياتېږي، چاچې پکې يو روژه تې ته روژه ماتې تيار کړ (کوچني) گناهونه يې بښل کېږي او د اور څخه ازاديږي په داسې حال کې چې د روژه تي د ثواب څخه



- هم څه نه کميږي... دا داسې يوه مياشت ده چې لومړۍ برخه يې رحمت، منځنۍ يې مغفرت او وروستۍ برخه يې د دوزخ څخه نجات دی، چاچې پدې مياشت کې په خپل مريي (او يا خادم) باندې اساني وکړه الله پاک به ورته بښنه وکړي او د اور څخه به يې ازاد کړي.
- څلور شپان زيات ترسره کوي، په دوو باندې الله پاک رضا کيږي او د دوو څخه ستاسې چاره نشته: هغه چې الله پاک ورباندې رضا کيږي د شهادت کلمه او د الله پاک څخه بښنه غوښتل (استغفار) دی او هغه چې ستاسې ورڅخه نه رغیږي يو د جنت سوال او بل د دوزخ څخه په الله پاک باندې پناه او نجات غوښتل دي.
- او هغه څوک چه يوه روژه تي ته اوبه ورکړي نو الله پاک به هغه زما د حوض (د پيغمبر صلي الله عليه وسلم دحوض) څخه خړوبه کړي او تر هغې به تړی نه شی ترڅو جنت ته ننوزي.
- پورته اوږد مطلب د حديثو مشهور امام ابن خزيمه په خپل صحيح کتاب (صحيح ابن خزيمه) کې په سند سره روايت کړی دی.
- لاندې شپان په روژه کې مکروه دي:
- ۱- پرته له عذر څخه د يو شي ژول
  - ۲- د ژاولو ژول (چې خوړی نه وي، که خوړی وي بيا روژه ماتوي).
  - ۳- د خپلې ماندینې سره غاړيو تل، لاس وهل او مچې اخيستل په داسې حال کې چې د منيو د وتلو او يا جماع کولو ډار نه وي.
  - ۴- په قصد سره خوله کې لاړی جمع کول او بيا يې تيږول.
  - ۵- هغه کار چې روژه تي ضعيف کوي لکه: رگ وهل يا ښکر لگول.

لاندې شیان په روژه کې مکروه نه دي:

- ۱- د خپلې ښځې مچې کول او یا ورسره یوځای کیناستل په داسې حال کې چې د جماع او انزال ویره ورسره نه وي.
- ۲- د بریتو (اوږی) غوړول.
- ۳- رانجه کول.

۴- رگ وهل او ښکر لگول چې روژه تي نه کمزوری کوي.

۵- مسواک وهل د ورځې په وروستی برخه کې (بلکې سنت دی).

۶- په خوله او پوزه کې د اوداسه څخه پرته اوبه اچول.

۷- غسل کول او په لدو کالیو کې د سوږوالي لپاره ځان رانغښتل.

هغه شیان چې روژه خوړل روا کوي:

۱- سفر:

سفر په اتفاق سره د روژې خوړلو لپاره عذر دی که څه هم د سفر په اندازه کې د فقهاو تر مینځ اختلاف موجود دی، په حنفی مذهب کې هغه سفر چې روژه خوراک پکې روا دی لږ تر لږه (۸۹) کیلومتره ټاکل شوی دی. که چیرته یو څوک د سباله ختلو وروسته په سفر پیل وکړي نو په دغه ورځ به روژه کیږي خو که د سختۍ سره مخ کیده روژه ماتولی شي او بیا به قضاء راوړي.

د مسافر لپاره که چیرته ضرر ورته نه رسیده روژه نیول غوره دي خو که ضرر ورته رسیده او یا یې د سفر زیات ملګري روژه نه و نو بیا ورته روژه نه نیول غوره دي. او که چیرته یې د هلاکیدو ویره وه بیا خو ورته روژه نیول حرام دي او باید ماته یې کړي.

۲- ناروغي:

ناروغي هم د ټولو فقهاو په اتفاق سره د روژې خوړلو لپاره عذر دی په داسې توګه چې د ناروغۍ سره ورته روژه نیول ګران وي او د د زیاتوالي ویره یې وي او یا یې پر هر زرنه جوړیږي نو روژه ماتول ورته روا دی. همدغه راز هغه روغ سړی چې په روژه نیولو سره یې په غالب ګمان یا تجربه او یا د یو مسلمان او پوه طیب (چې فاسق نه وي) په خبره د ناروغۍ او ضعف ویره وي د ناروغ په شان حکم لري. دغه راز د حنفی فقهې علماو هغه مسلمان جنگیالي ته چې په جهاد کې د جنگ د ضعیف والي نه ویريږي د روژې ماتولو اجازه ورکړیده (که څه هم مسافر نه وي).

یادونه: د ناروغ او مسافر لپاره د قرآن کریم صریحو آیاتونو د روژې خوړلو رخصت ورکړی دی، الله پاک فرمایلي دي. (ومن كان مریضاً او علی سفر فعده من ایام اخر)

ژباړه: او هغه څوک چې ناروغ او یا په سفر کې وي نو په نورو ورځو کې دی بیا (قضاء) روژې ونیسي.

۳- حمل او شیدې ورکول:

دحاملې (باردارۍ) ښځې لپاره چې ماشوم په ګیده ولری او یا ورته د خپلې سینې څخه شیدې ورکوي ګله چې د خپل جنین د مرګ او یا ماشوم د هلاک ډار وي. او یا د ماشوم او یا د ځان د ناروغۍ ویره ورسره وي دروژې ماتول ورته روا دي. خو لازم ده چې د هلاک او یا ناروغۍ ویره یې د تجربې یا د یو مسلمان ډاکټر د خبر له مخې وي.

خو کله یې چې روژه وخوړله فقط قضاء ورباندې لازم ده او فدیة ورباندې نه لازمیږي.

۴- بوډاوالی:

دبوډا سړي یا ښځې لپاره چې د کال په اوږدو کې روژه نیولو څخه عاجز وي قضاء نشته او دهری روژې په بدل کې به یوه فدیة ورکوي.

۵- پېړه سخته لوړه او تنده:

که څوک دومره اندازه تندي يا لوړي راواخيسته چې د هلاکيدو ويره يې وه يا يې په عقل کې خلل پېښ شو او يا يې ځنې حواسو کار پرېښود په داسې توگه چې په روژه نيولو قادر نه و نو روژه خوراک ورته روا او قضاء ورباندې لازم ده.

۶- اکراه: دا معنا چې څوک په زور باندې مجبور کړای شي په داسې توگه چې په روژه نيولو ضرر ورته رسوي روژه ماتول ورته روا او قضا ورباندې لازم ده.

دا هغه مهم عذرونه و چې د موجوديت سره يې روژه ماتول روا او ځنې حالاتو کې لازم دي.

حيض، نفاس، عارضي ليونتوب هم روژه ماتول روا کوي بلکې که روژه ونيسي هم نه صحيح کيږي لکه مخکې چې په شرطونو کې د دې بيان وشو. په حايضي او نفاسي باندې د روژي قضاء لازميږي.

او هغه څوک چې په رمضان کې ورباندې بيهوشي راغله چې په ټول رمضان کې اوږده شوه د هغه ورځې قضاء ورباندې لازم نه ده چې بيهوشي ورته پکې پېښه شوېده او د نورو ورځو قضاء ورباندې لازم ده. په همدې توگه که چيرته چاته په ټول رمضان کې ليونتوب پېښ شي بيا ورباندې قضاء لازم نه ده.

کوم شيان روژه ماتوي؟

د روژي ماتونکي دوه ډوله دي، يوهغه دي چې فقط قضاء ورباندې لازميږي بل هغه دي چې قضاء او کفار دواړه ورباندې لازميږي.

يادونه: کفار د مريې ازادولو يا پرله پسې شپېته روژي نيولو (که مريې يې نه درلود) يا شپېته مسکينان دوه وخته مړولوته وايي البته که د روژي نيولو څخه عاجز و.

هغه شيان چې روژي ماتوي او کفار نه لازميږي:

- 1\_ خامې وريجې
- 2\_ لامده کړي اوږه
- 3\_ اوږه
- 4\_ په يوځل باندې زياته مالگه ۵ - خټه
- (خو په دې شرط چې د خټې خوراک يې عادت نه وي که عادت يې وي بيا ورباندې کفار لازميږي).
- 7\_ مالوچ ۸ - کاغذ ۹\_ خامه بهي (يا نوره هغه ميوه چې خامه وي او د خوړلو وړ نه وي) ۱۰ - شين غوز (چارمغز)
- ۱۱ - وړی تيری تيرول ۱۲ - اوسپنه (يا نور فلزات لکه سره زر او سپين زر او داسې نور) ۱۳ - خاوره ۱۴ - تيزه
- ۱۵ - پوزه کې دواچول ۱۶ - په حلق کې دواچول
- ۱۷ - حقنه (په دبر کې دواچول ۱۸ - په غوږ کې تيل اچول
- ۱۹ - په غوږ کې اوبه اچول (دا قاضي خان او ځنې نورو محققينو ويلي دي خو په محيط کې - چې هغه هم يوه مشهوره فتاوی ده - يې ويلي دي چې صحيح دا ده چې په اوبو اچولو نه ماتيږي والله اعلم مراقي الفلاح او طحطاوي).
- ۲۰ - د گيډی پرهړ دوا سره علاج کول چې داخل د گيډی ته رسيږي.
- ۲۱ - د سر د پرهړ علاج چې دوا داخل د دماغ ته ورسېږي ۲۲ - حلق ته يې اورښت يا واوره دننه شي او په خپل اختياري تيره نکړي.
- ۲۳ - په مضمضې (خوله وينځل اوداسه کې) کې ورڅخه په خطا سره په اوبو روژه ماته شي. همدغه راز که استنشاق کې ورڅخه په خطا سره اوبه حلق ته ورسېږي هم روژه ماتيږي، کفار نه لازميږي. ۲۴ - په روژه خوراک مجبور شي.
- ۲۵ - ښځه چې په خدمت کولود ناروغی له امله روژه ماته کړي.
- ۲۶ - که ويده وي او څوک يې په خوله کې اوبه واپوي او تيری يې شي
- ۲۸ - د شپې نه يې د روژي نيت نه وي کړی د ورځې يې نيت وکړي او بيا يې ماته کړي.
- ۲۹ - چې مسافر د سبا ختلو وروسته د اقامت نيت وکړي او بيا روژه ماته کړي.
- ۳۰ - مقيم چې د سبا ختلو وروسته په سفر پيل وکړي او بيا روژه ماته کړي.
- ۳۱ - پرته له نيت څخه روژه ونيسي. (په نيت کې دا کافي ده چې پېشمنی وکړي او يا يې په زړه کې دا وي چې روژه به نيسي که په خوله يې ونه وايي هيڅ باک نلري.
- ۳۲ - په داسې حال کې جماع وکړي چې د سبا ختلو په هکله شکمن وي خو روژه د ماښام په شک ماته کړي.

- ۳۴- د مړي يا حيوان په وطي کولو، مچي، مسه کولو او يا د جماع څخه په بله طريقه ورڅخه مني ووژي.
- ۳۵- د رمضان د مياشتې څخه پرته نورو وختو کې روژه ماتول که څه هم په قصد سره وي.
- ۳۶- په قبل يا دبر کې د مالوچ يا لرگي داخلول چې پکې پټ شي. ۲۷- په قصد سره لوگي تير کړي (خو چې د سگريټ يا چرسو او نورو نشه يي شيانو لوگي نه وي که د دې شيانو عمل يې وکړ بيا خو ورباندې کفارۀ لازمه ده - مراقی الفلاح و محمد عزاز علي رحمه الله.
- ۳۸- قصد سره په ډکه خوله قی کول.
- ۳۹- چې روژه يې ياده وي او ډکه خوله قی په قصد سره نه وي خو خپله يې بيرته تير کړي.
- ۴۰- مخکې د نيت څخه په هيره سره روژه وځوري او بيا د ورځې د روژې نيت وکړي.
- ۴۲- بيهوشي ورباندې راشي که څه هم ټوله مياشت اوږده شي (خو د هغې ورځې قضاء ورباندې نشته چې پکې بيهوشه شوی دی.
- ۴۳- ليونتوب ورته ورسيري چې ټوله مياشت اوږد نه شي (عارضی ليونتوب وي).
- هغه شيان چې روژه ماتوي او د کفارې سره ورباندې قضاء لازموي:
- ۱- جماع (په قبل يا دبر کې په فاعل او مفعول دواړو باندې).
- ۲- د خوړو يا دوا خوراک. ۳- د اوبو يا دوا څښاک.
- ۴- چې باران يې په خوله د ننه شوی وي او تير يې کړي.
- ۵- د خامې غوښې خوړل چې چنجه نه وي.
- ۶- د وچې غوښې خوړل.
- ۷- د غنمو چيچل او بيبي تيرول يا ديو دانې غنم لوار تيرول.
- ۸- ارمني خټه خوړل (دا راز خټه د خوشبويي پلورونکي ښه پيژني). ۹- خټه خوړل چې ورسره عادت وي.
- ۱۰- لږه مالگه ۱۱- د ښځې يا ډېر نژدې ملگري لارې تيرول. ۱۲- د غيبت کولو، ښکر لگولو په شهوت سره مچي اخستلو، په شهوت سره لاس وهل او.... څخه وروسته په دې گمان خوراک يا څښاک کول چې په مخکې شيانو يې هسي هم روژه ماته شوی ده (په داسې حال کې چې په هغو شيانو يعني غيبت، ښکر لگولو او... باندې روژه نه ماتيږي).
- که چيرته کوم فقيه ورته فتوی ورکړی وه چې په دې شيانو غيبت او... باندې دې روژه ماته شوی ده او بيا يې خوراک يا څښاک وکړ نو کفارۀ ورباندې نه لزميږي.

هغه شيان چې روژه نه ماتوي: 58

- ۱- په هيره سره خوراک، څښاک يا جماع کول.
- ۲- په نظر کولو يا فکر کولو سره د منيو وتل که څه هم کوونکي يې گناهگار دی.
- ۳- د ورځې له پلوه (احتلام) شيطان تير ايستل.
- ۴- په سترگه کې څاڅکي اچول يا رانجه کول.
- ۵- ښکر لگول.
- ۶- مسواک وهل که څه هم مسواک لوند وي ځکه چې سنت دی.
- ۷- په خوله او پوزه کې اوبه اچول که څه هم د اوداسه لپاره نه وي، خو مبالغه په کې نه کوي.
- ۸- غسل کول، لمبيدل، په لمدو کاليو کې ځان د سوږوالي په خاطر رانغښتل او په غوږ کې لرگي داخلول.
- ۹- د روژې ماتولو نيت.
- ۱۰- غيبت کول (که څه هم سخت حرام دی).
- ۱۱- دلوگي يا گرد تيرول که څه هم د ژړندۍ گرد وي، همدغه راز يا ماشي تيرول يا د دوا خوند چې په حلق کې وي او د ده په لاس کې نه وي، خو کچير ته دکومي خوشبويي لوگي يې وکړ او هغه يې بوی کړ په داسې حال کې چې روژه يې ياده وي ورباندې ماتيږي. خو کفارۀ ورباندې لازم نه ده.
- ۱۲- د غاښ ويستل خو چې وينه او دوا تيره نکړي.
- ۱۳- د سږي په ذکر کې د اوبو يا بل مايع شي اچول، په غوږ کې د اوبو داخلیدل او د غوږ د داخل نه خیري لیری کول که څه

هم لدی ټولو کارونوډېه کول غوره دي.

14- د خرینګ یا بلغم تیرول که څه هم گوزارول یې غوره دي

ځکه چې کرکه ورځنې کیږي

15- په قصد سره قی کول چې په ډکه خوله سره نه وي. (قی کول چې په قصد سره نه او د مجبوري څخه وي که څه هم خوله ډکه کړي).

16- د غاښونو په منځ کې د شي تیرول چې د نخود د دانې څخه لږ وي.

17- چې جنب وي او ورباندې سبا و خپژي که څه هم ټوله ورځ

غسل و نکړي خو د لمانځه په هکله غټ گناهگار دی ځکه چې

غسل و نکړي نو لمونځ یې نه کیږي او دا خو ډېره لویه گناه ده.

18- د خوشبویه شيانو بویول لکه عطر، گل او داسې نور.

خواره واره مسایل:

۱- که چیر ته د بیلا بیلو عذرونو له امله یو څوک روژه ماته کړي او د هغې ورځې په اوږدو کې یې عذر له مینځه لاړشي نو ورباندې واجب دي چې پاتې ورځ روژه کړي او بیا د دی ورځې قضایې راوړي.  
په همدې توګه که د ورځې په نیمايي کې یو مسافر مقیم، ناروغ، کافر، مسلمان او ماشوم بالغ شي د پاتې ورځې روژه ورباندې واجب ده. خو په کافر او ماشوم باندې د دی ورځې قضا لازم نه ده.

۲- که چیرته څوک په هیږه سره روژه خوري په داسې حال کې چې د روژې نیولو څخه عاجز نه وي بل کس باندې واجب دي چې ورته یې وریاد کړي او که چیرته ضعیف و یا ډېر سخت تږی او وږی و نو غوره دا ده چې ورته یې یاد نکړي.

۳- په روژه کې پیچکاري تیرول: دا یوه داسې مسئله ده چې د رسول الله صلی الله علیه وسلم په زمانه کې نه وه او نه د راشده خلیفه ګانو، د مذهب امامانو او مشرانو مجتهدینو په زمانه کې موجود ولدی امله په دی هکله بیلابیلې فتوی موجود دي. حنفی فقها وایي چې مطلقا ماتیري (او دا خبره ضعیفه ده) ځینې وایي چې مطلقا نه ماتیري او ځینې پکې تفصیل کوي. معاصر فقیه استاذ وهبه الزحيلي په خپله فقهی موسوعه (الفقه الاسلامی و ادلته) کې لیکلي چې: پیچکاري که په غوښه کې وه یا د پوستکي لاندې وه او یا په وریدونو کې وه نو روژه ورباندې نه ماتیري که څه هم غوره دا ده چې ماښام څخه وروسته شي او که په شریان کې وه نو بیا ورباندې روژه ماتیري. بل معاصر فقیه شیخ عبدالله ناصح علوان په خپله یوه کوچنۍ رساله کې چې د رمضان د ښیګړو او احکامو په هکله یې لیکلي ده وایي: چې ستنه وهل په هیڅ توګه روژه نه ماتوي که په رګ او که په غوښه کې وي که څه هم ماښام ته یې وروسته کول غوره دي. دغه راز مشهور مفتي مولانا محمد شفیع (رحمه الله تعالی) د (الات جدیده) په نوم خپل یو کتاب کې په تفصیل سره په دی مسئله بحث کړی دی او ځنې مثالونه یې د دی لپاره راوړي دي او دایې په ډاګه کړی ده چې په هیڅ توګه په پیچکاري روژه نه ماتیري که هغه سیروم وي او که بله، که په ورید کې وي او که په شریان کې لکه څه ډول هم د خزندګانو په چیچلو نه ماتیري په داسې حال کې چې دمار یا لږم زهر هم د پیچکاري په توګه داخلیري مفتي صاحب (رحمه الله تعالی) دا هم ویلي دي چې فقهاو دماغ او ګېډی ته د یو شي داخلیدل په روژه ماتولو کې د معتادو لارو (چې هغه خوله یا عورت دی) پورې محدود ښودلي دي. (دا د صاحبینو مذهب دی)<sup>59</sup>

د هند د نیمې وچې نورو سترو علماوو هم د دی مسئلې په حکم کې د مفتي صاحب (رحمه الله تعالی) ننگه کړی ده او د نوموړي په فتوی باندې یې خپل تصدیق کړی دی. د هغوی د جملې څخه حضرت مولانا اشرف علي، حضرت مولانا اصغر حسین، حضرت مولانا حسین احمد مدني او حضرت مولانا محمد اعزاز علي رحمهم الله تعالی د یا ډولو وړ دي.

د روژې ماتوونکو، نه ماتوونکو او متفرقه مسائلو کې د لاندې کتابونه څخه استفاده شوی ده:

۱- فتح القدیر شرح الهدایه ۲- رد المختار ۳- مراقی الفلاح

۴- طحاوي ۵- نور البیاض ۶- په نور البیاض باندې د مولانا محمد

اعزاز علي حاشیه ۷- الفقه الاسلامي و ادلته او داسې نور.

تراویح:

د رمضان په مبارکه میاشت کې تراویح یو غوره عبادت دی. تراویح د لغت له پلوه د ترویحه جمع ده چې د استراحت په معنی ده.

رسول الله صلی الله علیه وسلم فرمایلي دي:

(من قام رمضان ايمانا واحتسابا غفر له ما تقدم من ذنبه) (۱)

ژباړه: چا چې د ايماني غوښتنې او اجر په نيت د رمضان مياشت ودروله (لمونځ يې پکې وکړ) مخکيني گناهونه به يې و بښل شي (چې حقوق العباد او غټ گناهونه نه وي ځکه چې حقوق العباد په رد کولو او غټ گناهونه په توبه سره بښل کيږي).

امام نووي رحمه الله تعالى ويلي دي چې: په تراويح سره د قيام رمضان اجر ميندل گټورې خو پرته له تراويح قيام رمضان ممکن نه دی. د حضرت عائشې رضي الله تعالى عنها څخه په صحيح حديث کې روايت دی چې: رسول الله صلى الله عليه وسلم په مسجد کې لمونځ وکړ خلکو هم ورسره ادا کړ بله شپه يې هم لمونځ وکړ او گڼه ډېره زياته شوه دريمه شپه بيا خلک راټول شول رسول الله صلى الله عليه وسلم راونه ووت چې سهار شه بيايې وفرمايل (قد رايت صنيعکم فلم يمنعني من الخروج اليکم الا اني خشيت ان تفرض عليکم) و ذلك في رمضان<sup>60</sup>

ژباړه: ما ستاسې کرڼه وليده خو لدې ويري چې پر تاسې به فرض شي راونه وتلم. (او دا د رمضان په مياشت کې و). د تراويح په هکله گڼ شمير احاديث او اثار راغلي دي چې د تراويح په سنت والي او غوره توب دلالت کوي.

تراويح د نارينه و او ښځينه و لپاره سنت دي خو په جماعت سره ادا کول يې سنت کفايي دي. يعنې که ځنې خلکو په جماعت ادا کړي د نورو څخه هم دا سنت غورځيږي.

د تراويح وخت:

د ماسخوتن د لمانځه نه وروسته د تراويح وخت دی. تراويح د وترو څخه مخکې او وروسته صحيح دي که څه هم غوره داده چې د وترو څخه مخکې ادا کړای شي.

د دريمي برخې يا نيمايي شپې پورې د تراويح وروسته کول مستحب دي او د نيمايي شپې څخه وروسته مکروه ندي.

تراويح شل رکعت دي چې په لسو سلامونو سره ادا کيږي. يعنې هر دوه رکعت بيل بيل ادا کيږي.

د هرو څلورو رکعتونو وروسته د هغو په اندازه کيناستل مستحب دي. د ټولې مياشتې په اډو کې د تراويح په لمانځه کې يو ځل د قرآنکريم ختم سنت دی، که چيرته دوه ځله او درې ځله وشي غوره ده خو پدې شرط چې خلک پرې خوښ وي هسې نه چې جبري ډول ورباندې په مسجد کې ختم کيږي. نن سبا ختمونو داسې رواج موندلی دی چې خلک به فرض لمانځه ته نه راوځي خو ختم ته به په رواجي توگه راځي او قاري صاحبان دومره په سرعت او چټکتيا سره تلاوت کوي چې د قرآن اداء ته زيان رسوي او په صحيح توگه يې نه شي اداء کولای، که پداسې توگه وي نو هيڅ فقيه ددې اجازه نده ورکړې او ددې هم امکان شته چې په غلطې سره گناهگار شي. زما (افقر رفيع الله) ټولو خلکو او په ځانگړي توگه قاري صاحبانو څخه دا غوښتنه ده چې قرآنکريم ښه او په صحيح توگه ادا کړي او دغه راز د تراويح په لمانځه کې د زيات سرعت څخه کار وانخلي هسې نه چې هغه کانه وشي چې وايي (هندو سترې او خدای نا راضه) الله پاک دی موږ ټولو ته په ښه توگه د عباداتو د ادا کولو توفيق راکړي. آمين

د روژي قضاء:

که چيرې څوک په عذر سره روژه وخوري نو قضاء ورباندې لازمه ده اوکه څوک يې له عذر څخه پرته وخوري گناهگار دی، توبه به اوباسي او دکفاري سره به قضاء راوړي خو بيا هم د هغه روژه اجر نه شي موندلی.

په يو حديث شريف کې چې ترمذي، نسايي، ابو داود او صحيح ابن خزيمة روايت کړي رسول الله صلى الله عليه وسلم فرمايلي دي: (من فطر يوما من من غير رخصة ولا مرض، لم يقضه صوم الدهر كله، وان صامه)

ژباړه: څوک چې د رمضان يوه روژه پرته له شرعي عذر او مرض څخه وخوري په ټول عمر کې به يې قضاء رانه وي که څه هم ټول عمر روژه شي.

د پورتنۍ حديث د عبارت څخه دا څرگنديږي چې څوک پرته له عذر د رمضان مبارک د يوې ورځې (فقط) احترام هم و نه ساتي په ټول عمر کې به يې عوض په لاس ورته شي. نو مسلمان ته په هيڅ توگه نه بيايې چې د روژې په ماتولو ورڅخه د رمضان بې احترامې وشي بلکې ورده چې د ټولو ادابو سره بې پوره احترام وساتي.

که څوک د عذر له پلوه روژه وخوري نو غوره ده چې په نژدې وخت کې يې قضاء راوړي.

پرله پسې والی:

د قضاء په راوړلو کې که چيرته ورځې دوه يا ډېرې وي پر له پسې والی مستحب دی خو شرط نه دی.

هغه څوک چې روژه ورباندې وي او مړ شي دوه حالته لري:

## د روژي مياشت څه ډول استقبال كړو؟

۱- په داسې حال كې چې د روژي لپاره ورسره وخت وفا و نكړي نو هيڅ هم ورباندې نشته خوچې روژه يې د شرعي عذر په اساس خورلې وي لكه , سفر, مرض او داسې نور.

۲- وخت په لاس ورشي خو قضا راته وړي په داسې شخص باندې فديه لازمه ده او د ولي (خپلوان) روژه د ده لپاره نه صحيح كيږي.  
۳- كه وصيت يې كړى وي چې زما د روژو څخه دى فديه وركړل شي نو په كار ده چې د هري ورځې په بدل كې نيمه پيمانه غنم وركړي.  
نيمه پيمانه (۱۹۰۰) گرامه سره برابره ده.

د روژي كفاره:

د كفاري يوه لغوي معنى پرده او پټول دي, او په كفاري سره هم انسان خپله گناه پټوي. په شريعت كې د هغې روژې , صدقې يا بل عبادت څخه عبادت ده چې انسان په هغې سره د خپلې گناه بښنه غواړي (والله تعالى اعلم).

د كفاري موجب:

د كفاري موجب د رمضان مبارك كې قصدا جماع كول او يا قصدا د شرعي عذر پرته خوراك او خښاك كول دي.  
حكم يې:

كفاره واجب ده كله يې چې د روژي په مياشت كې روژه په جماع, خوراك او خښاك سره قصدا ماته كړى وي.  
دليل يې:

ابو هريره رضى الله عنه څخه روايت دى چې: پيغمبر صلى الله عليه وسلم ته يو سړى راغى او ورته يې وويل: هلاك شوم يا رسول الله , هغه مبارك ورته وويل چې: څه شي هلاك كړى يې؟ هغه (سړى) وويل: د رمضان په مياشت كې مې (د ورځې) خپلې ښځې سره جماع كړى ده هغه مبارك ورته وويل: ايا غلام لرى چې ازاد يې كړى؟ هغه سړى ځواب وركړ, نه! هغه مبارك ورته وويل: ايا دوه مياشتې پرله پسې روژې نيولې شې؟ هغه (سړى) وويل چې: نه, هغه مبارك ورته وويل چې: ايا څه مومي چې شپيته مسكينانو ته ډوډۍ وركړي؟ هغه (سړى) وويل چې: نه! بيا كيناستل, نو پيغمبر صل الله عليه وسلم ته يو زمبيل راوړل شو چې په هغه كې خرما وي نو هغه سړى ته يې وويل: دا خيرات كړه, هغه سړى وويل چې: ايا زما څخه فقير شته؟ په دې ځاى كې خو زما څخه حاجتمنه كورنۍ نشته. بيا رسول الله صل الله عليه وسلم وځنډل تردى چې (نواجذ) غاښونه يې ښكاره شول او وېي ويل: لا شه دادى اولاد ته وركړه.

دا حديث شريف چې د حديثو شپږو مشهورو كتابونو, بخارى, مسلم, ابوداود, ترمذى, نسايي او ابن ماجه ذكر كړى دى په بيلابيلو الفاظو او په لږ توپير سره گڼ شمير نورو محدثينو هم روايت كړى دى.  
د كفاري ډولونه:

د كفاري ډولونه درى دي:

۱- د مريي ازادول (كه كافر هم وي) كه چيرته د دى څه عاجز و نو بيا دوه مياشتې پرله پسې روژه ده, كه د دى څخه هم عاجز و بيا شپيته مسكينانوته دوه وخته په مړه گيډه ډوډۍ وركول او يا نيمه پيمانه غنم يا اوږه وركول دي, نيمه پيمانه (۱۹۰۰) گرامه سره برابره ده. دغه راز كه اوربشي, خرما يا مميږ و نو پوره يوه پيمانه واجب ده كه چيرته د نيمي پيماني په مقابل كې يې د غنمو قيمت وركول هم صحيح كيږي. د فقير لپاره روا نه ده چې كفاره خپل اولاد ته وركړي په هغه پورتنى حديث كې فقهاو د اولاد لپاره وركول فقط هم هغه سړى پورې خاص كړي دي.

كه چيرته كفاري گڼې شي:

كه چير ته يو څوك په يوه ورځ كې جماع يا خوراك او خښاك وكړي بيا هم ورباندې هم هغه يوه كفاره واجب ده.

دغه راز كه چيرى دوه ورځې يا زياتې يې روژه خورلې وي او ټولې كفاري ورباندې يو ځاى شوى وي د ټولو لپاره يوه كفاره بس ده كه څه هم د دوه رمضانونو وي, خو كه د يوې روژې كفاره يې ادا كړه او بيا يې دهغې وروسته روژه قصد سره ما ته كړه بلكه كفاره هم ورباندې واجب ده.

چې د كفاري څخه عاجز شي:

كه څوك د كفاري څخه عاجز شي نو په غاړه يې پاتې شوه.

د روژي فديه:

هغه څوك چې د روژي له نيولو څخه بالكل عاجز وي لكه شيخ فاني (بويا) سړى يا ډوډۍ ښځه يا داسې ناروغ چې روغتيا يې ممكنه نه وي په هغوى فديه

واجبېږي. فديه د نيمې پيماني غنمو څخه عبارت ده چې (۱۹۰۰) گرامه کيږي او قيمت ورکول يې هم صحيح دي. اعتکاف:

اعتکاف په لغت کې مطلقاً درنگ کولو ته وايي او په شرع کې په داسې مسجد کې د نيت سره اوسيدل دي چې پنځه وخته لمونځ پکې په جماعت سره اداء کيږي. د اعتکاف ذکر په قرآن کریم کې راغلی دی، چې دا د اعتکاف په ارزښت دلالت کوي. الله پاک فرمايلي:

(ولا تباشروهن و انتم عاكفون في المساجد)<sup>61</sup>

ژباړه: په داسې حال کې ښځو ته مه نژدې کيږئ چې په جوماتونو کې موعتکاف کړی وي.

د حضرت ابوهريره رضي الله عنه څخه روايت دی چې:

(ان النبي صل الله عليه كان يعتكف في كل رمضان عشرة ايام فلما كان

العام الذي قبض فيه اعتكف عشرين يوما)<sup>62</sup>

ژباړه: يقيناً پيغمبر صل الله عليه وسلم به د رمضان لس ورځې اعتکاف کاوه خو په کوم کال يې چې له دنيا څخه رحلت وکړ نو شل ورځې معتکف شو -

سبحان الله رسول الله صلى الله عليه وسلم به د هر کال په رمضان کې اعتکاف کاوه او د رحلت په کال يې شل ورځې کړي دي په داسې حال کې چې په ځينو ځايونو کې دا سنت شاته غورځول شوي دي.

اعتکاف د رمضان مياشتې په وروستيو لس ورځو کې سنت موکد کفایي دی. رسول الله صلى الله عليه وسلم به هم د رمضان وروستيو لسو ورځو کې اعتکاف کاوه.

په احتمال دی چې قدر شپه هم (کومه چې د زرو مياشتو څخه غوره ده) په همدې لسو وروستيو ورځو کې وي، نو کله چې په دې وخت کې د عبادت لپاره متفرغ وي پوره غوره خبره ده. د اعتکاف ډولونه:

اعتکاف په دری ډوله دي:

۱- واجب (چې څوک يې په ځان باندې نذر کړي)

۲- سنت موکد کفایي. (د رمضان په مياشت کې)

۳- مستحب (چې نه نذروي او نه د رمضان د وروستيو لس ورځو).

د اعتکاف د روا والي حکمت:

د دنيا د چارو څخه په فارغ زړه عبادت کول، الله پاک ته د خپل نفس سپارل او د الله پاک په کور کې په عبادت بوختيدل، هر څه ته شا گرځول او يوازی د الله پاک د پيرزوينو يادول د اعتکاف حکمت دی.

د کال په اوږدو کې يو وخت داسې هم په کار دی چې انسان فقط عبادت ته متفرغ شي ځکه چې عبادت په دنيا کې د انسان اصلي دنده ده او نورې چارې د وسايلو حيثيت لري.

د حضرت عطاء څخه روايت دی چې: معتکف داسې دی لکه يو سپری چې د پاچا په دروازی کې د حاجت لپاره ولاړ وي، نو معتکف داسې مثال لري لکه دحال په ژبه چې وايي: ای الله ترهغه دلته يم تر څو راته ښښه وکړي.

دا چې رسول الله صل الله عليه وسلم به په هيڅ رمضان کې اعتکاف نه پرېښول په داسې حال کې چې د هغه مبارک هميش رابطله د وحی په ذريعه له الله پاک سره موجوده وه، خو بيا هم هغه مبارک د الله پاک سره موجوده وه، خو بيا هم هغه مبارک الله پاک ته د عاجزي، عبادت او دعا لپاره دا لس ورځې په داسې توگه خاص کولې چې د دنيا نورو چارو ته به يې شا کړه، نو اوس خو د نورو خلکو لپاره پوره وړ ده چې د دغه بختور فرصت څخه په استفادې د الله پاک عبادت وکړي.

د اعتکاف وخت:

مخکې د مسنون اعتکاف خبره وشوه چې د رمضان په وروستيو لس ورځو کې ادا کيږي. د نذري اعتکاف وخت هغومره دی چې په ځان باندې يې نذر کړی وي. دمستحب اعتکاف وخت يوه شپه هم کيدای شي نو په کار ده چې څوک لږ وخت په مسجد کې د لمانځه لپاره انتظار باسي هم د اعتکاف نيت وکړي، الله پاک به ورته د اعتکاف اجر ورکړي. په پورته توگه د اعتکاف لږ تر لږه موده وليکل شوه د اعتکاف پوره موده اندازه نه لري.

د اعتکاف د صحت شرطونه:

۱- اسلام

۲- تمميز (داسې ماشوم چې ممیز نه وي اعتکاف يې نه صحيح کيږي)

۳- نيت (له نيت څخه پرته اعتکاف نه صحيح کيږي).

۴ د اعتکاف لپاره د جنابت، حيض او نفاس څخه پاکوالی هم ضروري دی. که محتلم شو نو بايد په نژدې ممکن وخت کې غسل وکړي.

<sup>61</sup> البقره

<sup>62</sup> بخاری



- ۵- مسجد ( چې پنځه وخته لمونځ پکې په جماعت سره اداء کيږي ) خو د ښځې لپاره دا شرط نه دی ځکه چې د هغې اعتکاف د کور په مسجد کې صحیح کيږي د کور مسجد هغه ځای دی چې په کور کې یې د لمانځه لپاره جوړ کړی وي.
- ۶- روژه د نفلي اعتکاف لپاره شرط اما د مستحب اعتکاف لپاره شرط نه دی. کومو شیانو لپاره د اعتکاف په وخت له مسجد نه وتلی شي؟
- ۱- د جمعي د لمانځه لپاره . 2- انساني حاجت لپاره .
  - ۳- د ضرورت لپاره لکه د مسجد ړنگیدل .
  - ۴- په زور سره یې څوک له مسجد څخه وباسي.
  - ۵- د ځان یا د مال له ویرې ووزي .
  - ۶- کورنۍ یې بل ځای ته نقل شي .
- خو لازم دي چې بیرته په نژدې ممکن وخت کې مسجد ته راشي او یا په ځنې صورتونو کې بل مسجد ته لاړ شي.
- دغه شیان په اعتکاف کې مکروه دي:
- ۱- د خرڅولو یا رانیولو لپاره مسجد ته د یوځیز داخلول .
  - ۲- د تجارت لپاره عقد ( تړون ) .
  - ۳- په دی عقیده چې پاتې کیدل چې ثواب دی ( مکروه دي ) یعنې مناسب دي چې معتکف د قرآن کریم تلاوت ، ذکر، د پیغمبر صلی الله علیه وسلم سیرت او حدیثونو، د پیغمبرانو علیهم السلام په قصو، د نیکانو په حکایتونو، د دیني امورو په لیکلو او علم باندې مشغول وي.
  - ۴- عبث خبرې هم مکروه دي.
  - ۵- دغه د اعتکاف آداب نه مراعاتول هم مکروه دي.
- هغه شیان چې په اعتکاف کې حرام دي:
- ۱- جماع کول
  - ۲- د جماع دوايي لکه په شهوت سره نظر او داسې نور.
- په دغو شیانو اعتکاف فاسدېږي:
- ۱- له هغه اعدارو پرته چې مخکې یې ذکر وشو د مسجد څخه وتل.
  - ۲- جماع کول ( که څه هم په هیږه سره وي )
  - ۳- د مریض پوښتنې ته وتل.
  - ۴- د جنازې لپاره وتل.
  - ۵- د منیو وتل په ( مچې، مسحه کولو او داسې نورو سره ) .
- البته په ذکر شوو شیانو کې په هیږه سره هم اعتکاف فاسدېږي. کله چې اعتکاف فاسد شي!
- که څوک ( د رمضان په لسو وروستیو ورځو کې ) مسنون اعتکاف پیل او بیایي فاسد کړي د جمهورو احنافو په مذهب د هغې یوې ورځې اعتکاف ورباندې واجب دی چې قضایي راوړي او د امام ابو یوسف رحمه الله تعالی په مذهب ورباندې د لسو ورځو د اعتکاف قضاء واجب ده. که اعتکاف واجب و لکه نذري اعتکاف او فاسد شي نو قضاء یې واجب ده مگر په هغه صورت کې چې فساد یې دمرتد والي سره وي بیا ورباندې قضاء نشته. که نفلي اعتکاف د پوره ورځې څخه مخکې فاسد شي نو قضاء ورباندې واجب نه ده. د اعتکاف آداب:
- دا چې معتکف ځان د الله پاک د عبادت په نیت فارغ کړی وي نو باید د الله په عبادت زیات مشغول وي. لکه د کلمي طیبې ذکر ( لا اله الا الله محمد ر سول الله ) ستغفار، د الله پاک په مخلوقاتو کې سوچ کول، په پیغمبر صلی الله علیه وسلم درود ویل او داسې نور.
- په همدې توګه د علم زده کول یا یې بل چا ته ښودل، د پیغمبر صلی الله علیه وسلم سیرت اودنورویپیغمبرانو علیهم السلام اونیکانو حکایتونه لوستل او ددیني شیانو او د هغو پندونو او نصیحتونو لیکل چې زړه ورباندې صفا او نفس ورباندې تزکیه کيږي د اعتکاف د آدابو څخه دي.
- غوره ده چې د اختر شپه هم په مسجد کې پاتې شي او داعتکافله ځای څخه د اختر لمانځه ته روان شي.
- باید د اعتکاف په دوران کې د بیهوده او سپکو خبرو، ښکنځلو او جګړو اوټولو هغو چارو څخه ځان وژغوري چې ګټورې نه وي. ځکه چې دا کارونه د اعتکاف څخه پرته هم وړ نه دي نو په اعتکاف کې خو په طریقه اولی ښه کار نه دی.
- هغه کارونه چې معتکف ته په مسجد کې روا دي:
- داچې معتکف د څو ګوته په شمار عذرونو پرته د مسجد څخه دوتلو اجازه نه لري نو کولای شي خوراک او څښاک په مسجد کې وکړي خو په کار ده چې دستر خوان خپور کړي او دمسجد د پاکوالي احترام وساتي. معتکف کولای شي چې د ځان او اولاد د ضرورت وړ شیانو د رانیولو یا نکاح او داسې نوروچارو تړونونه ( عقدونه ) په مسجد کې وکړي.

د پاملرنې وړ يوه خبره:  
نن سبا ځني ځايونو کې مسلمانان ټولنيز اعتكافونه کوي چې داسې ګڼ تعليمي پروګرامونه لري، دغه راز د مسجد څخه د علم او درس لپاره پوهنتون يا ليسې ته ووزي، دا اعتكاف سنت نه بلکې يو مستحب اعتكاف بللای شو، د مسجد څخه په وتلو سره سنت اعتكاف فاسديږي كه څه هم هغه د جنازي اود مريض د پوښتنې لپاره وي. دا ډول ديني او روحاني درسونه پكې ګټور دي چې ګڼې ګټې لري او سنت اعتكاف ته ضرر نه رسوي خوچې د مسجد څخه خارج نه شي خوكه د معتكفينو په مينځ كې اختلاط او يا درسونه دومره زيات شي چې د اعتكاف حكمت ته زيان ورسوي ښه نده، د اعتكاف د حكمتونو څخه يو دادی چې معتكف د الله پاك سره په خلوت كې وي او د الله په مخلوقاتو كې فګروكړي او په ذكر او عبادت بوخت وي د ځني امامانو په مذهب لكه امام مالك رحمه الله تعالى په اعتكاف كې د درسونو زياتوالی ناروا دی، نو بايد چې دا ټولي خبرې په نظر كې ونيول شي.  
دا هم بايد ووايو چې د هغه چا لپاره چې زيات وخت نه مومي او لږ وخت د اعتكاف لپاره وركړي لكه د شپې داعتكاف په ځای كې كيني غوره خبره ده. ځكه ګټه چې پوره په لاس نه راځي كه يوه برخه يې په لاس راځي نو بايد له لاسه يې وركړو: كه څو كسه په يو مسجد كې معتكف وي، ګډ پروګرام او د ښه نظم لپاره مسول و لري د اعتكاف د ادايو مخالف نه ده، خو داسې هم نه چې هغه مسول يو عسکري ظابط غوندی شي او په مسجد كې معتكفين په ځني كارونو مجبور وي لنډه دا چې كه ټولنيز اعتكاف هم وي نو لازمه ده چې د خوب د وخت نه پرته نورو وختونو كې هم زيات وخت انفرادي پروګرامونو ته وركړل شي په ټولنيز اعتكاف كې په جماعت سره په نفلي لمانځه باندی معتكفين مجبورول د فقهي احكامو په رڼا كې روا خبره نه ده. (والله اعلم)  
د اعتكاف په بحث كې د فتح القدیر، شامي، اختيار، الفقه الاسلامي او داسې نورو فقهي كتابونو څخه استفاده شوی ده.

د قدر شپه:  
د قدر شپه هغه شپه ده چې په قرآن كريم كې يې ذكر راغلی دی. الله ياك فرمايي: **إِنَّا أَنْزَلْنَاهُ فِي لَيْلَةِ الْقَدْرِ (۱) وَمَا أَدْرَاكَ مَا لَيْلَةُ الْقَدْرِ (۲) لَيْلَةُ الْقَدْرِ خَيْرٌ مِنْ أَلْفِ شَهْرٍ (۳) تَنْزِيلُ الْمَلَائِكَةِ وَالرُّوحُ فِيهَا بِإِذْنِ رَبِّهِمْ مِنْ كُلِّ أَمْرٍ (۴) سَلَامٌ هِيَ حَتَّى مَطْلَعِ الْفَجْرِ (۵)**  
ژباړه: يقينا موږ دغه (ټول قرآن) د قدر په شپه كې نازل كړی دی، او څه شي پوه كړی يې ته؟ چې څه ده شپه د قدر (د عزت او شرافت له پلوه؟)  
د قدر شپه د زرو (هغه) مياشتو څخه غوره ده (چې دا شپه پكې نه وي) خو د هغه چا لپاره چې ويې مومي او پكې عبادت باندی مشغول شي (پرښتني او روح په دغه شپه كې د الله په حكم رابښكته كيږي، د هر كار لپاره سلامتيا ده، دغه شپه د سبا خنلو پورې ده.  
د دی شپې غوره والی لدی څخه ښه معلوميږي چې الله پاك په قرآن كې كريم پوره يو سورت په دی هكله نازل كړی دی او قرآن كريم يې هم په دغه شپه كې نازل كړی دی. د بخاري شريف او مسلم شريف په صحيح حديث كې روايت دی چې رسول الله صل الله عليه وسلم فرمايلي دي: (من قام ليلة القدر ايمانا واحتسابا غفر له ما تقدم من ذنبه)  
ژباړه: څوك چې د ايماني غوښتنې او ثواب په نيت د قدر شپه ودروي (عبادت پكې وكړي) مخكيني گناهونه به يې وښل شي (چې غټ نه وي او حقوق العباد نه وي).  
د قدر شپه كله وي؟

د دغې شپې په اړه علماء اختلاف لري. چې آیا دغه شپه اوس هم پاتې ده او كه نه او آیا دا يوه ټاكلې شپه ده او كه د كال په اوږدو كې د يوې شپې څخه بلې ته بدليږي؟ خو راجح او صحيح خبره داده چې دا اوس هم شته او د رمضان په مياشت كې ده لكه چې په صريح توګه څو ځايه په قرآن كريم كې په ډاګه شوی ده. دا هم صحيحو احاديثو كې ثابته ده چې د رمضان په وروستيو لسو ورځو كې او بيا په طاقو شپو كې ده، دا مطلب د بخاري شريف او مسلم شريف په حديث كې څرګند راغلی دی:

(( تحروا ليلة القدر في الوتر في العشرة الاواخر من رمضان ))

ژباړه: قدر شپه د رمضان د ورستۍ لسيزی په طاق شپو كې ولټوي.  
امام احمد رحمه الله تعالى په خپل سند سره له حضرت ابی بن كعب رضي الله عنه نه روايت كړی دی چې رسول الله صلى الله عليه وسلم فرمايلي دي: (ليلة القدر ليلة سبع وعشرين)

ژباړه: د قدر شپه اوه ويشتمه شپه ده (د رمضان).

دا خبره بالكل غلطه ده چې دا شپه اوس پاتې نه ده ځكه مخكې په حديث شريف كې تير شو چې رسول الله صلى الله عليه وسلم د دغې شپې د پلټنې امر كړی دی اودا مطلب په نورو ګڼو احاديثو كې هم راغلی دی.  
په دغه شپه كې عبادت:

د قدر شپه کې عبادت زیات ثواب لري او په کار ده چې د قرآن کریم په تلاوت، لمونځ، ذکر، درود، شرعي علم او دعا باندې تیره شي. یوه ارزښتناکه دعا:

حضرت عایشه رضی الله عنها فرمایي چې: ما رسول الله صل الله علیه وسلم ته وویل، که چیرته دغه شپه باندې پوه شم نو څه پکې ووايم؟  
نو رسول الله صلی الله علیه وسلم و فرمایل: ووايه چې (اللهم انک عفونحب العفو فاعف عنا)

ژباړه: ای الله! بیشکه همدا ته ډېر عفو کونکی یې او عفو خوښوی نو ماته عفو وکړه!! (آمین)  
دا حدیث شریف امام ترمذي روایت کړی دی. سرسایه:

(سرسایه) زکاة الفطر ته صدقة الفطرته هم وايي همدغه راز د سر زکات هم ورته ویل کیږي چې دلته خلك ورته سرسایه وايي. صدقه د فطر نسبت ورته په دې خاطر شوی دی چې د رمضان څخه په فطر (تولو او ماتولو) واجبیږي. د بخاري شریف او مسلم شریف په صحیح حدیث کې د حضرت عبد الله بن عمر رضی الله عنها څخه روایت دی چې: (ان النبی صلی الله علیه وسلم امر بـزکاة الفطر صاعا من تمر او صاعا من شعیر.....)  
ژباړه: یقینا پیغمبر صلی الله علیه وسلم د فطر په زکات (سرسایه) ادا کولو باندې امر کړی دی، یوه پیمانته د خرما او اوربشو څخه.  
د روا والي حکمت یې:

د ابو داود شریف حدیث دي چې حضرت عبدالله بن عباس رضی الله عنهما فرمایلي دي: (رسول الله صلی الله علیه وسلم د فطر زکات (سرسایه) فرض کړی ده چې د روژتې د ناوړه خبرو لپاره پاکوالي او د مسکینانو لپاره ډوډۍ شي چا چې د اختر لمانځه څخه مخکې ادا کړه هغه قبوله ده او چې د اختر د لمانځه څخه وروسته یې ادا کړه نو د صدقو د جملې څخه یوه (عادي) صدقه ده).

په چا باندې واجبیږي:  
په ازاد مسلمان چې د نصاب څښتن (غني) وي که څه هم په مال یې کال نه وي تیر شوی سرسایه واجبیږي. خو چې داسې فرض ورباندې نه وي چې نصاب ورباندې کمیږي او دخپل ځان او اولاد ضروري اړتیا څخه هم دا مال زیات وي.

د کومو کسانو سرسایه ورکول په سړي واجب دي؟  
د خپل ځان، د خپلو کوچنیو ماشومانو (چې بالغ نه وي) او فقیران وي او د خپلو مړیانو سرسایه په سړي واجب ده د ښځې، بلوغ ته رسیدلي اولاد، کوچني اولاد خو چې غني وي سرسایه په سړي نه واجبیږي.  
څه وخت واجبیږي؟  
د کوچني اختر له سبا ختلو سره واجبیږي.

د سرسایې اندازه:

د سرسایې اندازه نیمه پیمانته غنم یا یې اوږه دي چې (۱۹۰۰) گرامه کیږي او یا پوره پیمانته خرما، اوربشي او ممیز دي په سرسایه کې قیمت هم صحیح دی بلکې غوره هم دی که د فقیرانو اړتیا ورته زیاته وه. او که د غلې د نیستۍ شپې او ورځې وي بیا دا غوره ده چې غنم، اوږه یا اوربشي، ممیز او خرما ورکړي. د کوچني اختر ورځې د سبا ختلو څخه مخکې له دې چې عید گاه ته د لمانځه لپاره ولاړ شي د سرسایه ادا کول مستحب دي، خو د لمانځه وروسته یې ادا کول مکروه دي که څه هم صحیح کیږي. یو فقیر ته دیو کس سرسایه ورکولای شي که د یو نفر سرسایه څو فقیرانو ته توزیع شي په دې کې د فقهاء اختلاف دی نو غوره داده چې لږ تر لږه یو فقیر ته د یو نفر سرسایه ورکړل شي. څو کسان هم یو فقیر ته سرسایه ورکولای شي.

و الله ولي التوفيق و عليه التکلان  
الفقير رفيع الله عطاء

۹ د رمضان المبارک ۱۴۱۹ هجري قمري